



நிதி நிலை அறிக்கை

1998 - 99

முதலமைச்சர்

திரு. மு. கருணாநிதி

அவர்கள் ஆற்றிய உரை

பங்குனி 13, திருவள்ளூர் ஆண்டு 2029
1998ஆம் ஆண்டு மார்ச் திங்கள் 27ஆம் நாள்

தமிழ்நாடு முதலமைச்சர் திரு. மு. கருணாநிதி அவர்கள், 1998-99 ஆம் ஆண்டிற்கான வரவு-செலவுத் திட்டத்தைச் சட்டமன்றப் பேரவை முன் வைத்து 1998 ஆம் ஆண்டு மார்ச் திங்கள் 27ஆம் நாளன்று ஆற்றும் உரை.

மாண்புமிகு பேரவைத் தலைவர் அவர்களே,

கூடந்த ஆண்டுக்கான நிதி நிலை அறிக்கையை, நான் இந்த அவைமுன் வைத்து உரை ஆற்றியபோது, அந்த உரையின் இறுதிப் பகுதியில் -

“இந்தியத் திருநாட்டின் தென்கோடி முனையில், சோழ சாம்ராஜ்யத்தின் புலிக்கொடி பட்டொளி வீசிப் பறந்த தஞ்சைத் தரணியில், திருக்குவளை என்ற கிராமத்தில், வேளாண் தொழில் ஈடுபாடும், இசைத் திறனும் கொண்ட மிகவும் பிற்படுத்தப்பட்ட ஒரு குடும்பத்தில் பிறந்து, இளம் வயதிலேயே தன்மான உணர்வும், தமிழ் மொழிப்பற்றும் மிகக் கொண்டு, தந்தை பெரியாருக்குத் தொண்டனாகவும், அறிஞர் அண்ணாவுக்குத் தம்பியாகவும், தமிழ்ப் பெருங்குடி மக்களுக்காக உழைக்கும் உடன்பிறப்பாகவும் என்னை ஆக்கிக் கொண்டுள்ள, இந்த அறுபதாண்டு காலப் பொது வாழ்வில், எழுபத்தி மூன்று வயதுடைய நான் “வீழ்வது நாமாக இருப்பினும் வாழ்வது தமிழாக இருக்கட்டும்” என்ற சூளுரையுடனும், கடலில் தூக்கி எறிந்தாலும், தமிழ் மக்கள் ஏறிச் சவாரி செய்யும் கட்டு மரமாக மிதப்பேன் என்ற கடமை உணர்வுடனும், தாழ்த்தப்பட்ட, பிற்படுத்தப்பட்ட, மிகவும்

பிற்படுத்தப்பட்ட, அடக்கப்பட்ட மக்களின் உரிமை வாழ்வு ஒன்றையே அல்லும் பகலும் நினைவிற்கொண்டு, அவர்களின் அணி வகுப்பில் ஒரு சிப்பாயாகப் பணியாற்றும் பேறு பெற்று, அவர்களின் உயர்வுக்கும் உரிமைக்கும் வழிவகுக்கும் ஆற்றலும் அக்கறையும் உள்ளவர்கள் முன்னேறிய பிரிவினரில் இருப்பின் அவர்களையும் அடையாளம் கண்டு, அரவணைத்து, அவர்தம் துணையுடன், ஒடுக்கப்பட்டோர் உன்னத வாழ்வுக்காகவும், ஏழையின் சிரிப்பில் இறைவனைக் காண்போம் எனும் சபதம் என்றைக்கு நிறைவேறும் என்ற என் ஏக்கத்தை தூக்கத்திலும் கனவாகக் கண்டு, அக்கனவை நனவாக்க வேண்டுமென்பதற்காகவும் - என் காலத்தில் அமைதியானதும், அரிய வளம் கொழிப்பதும், அறிவாற்றல் சிறந்தோங்குவதுமான தமிழ்ச் சமுதாயத்தைக் காண வேண்டுமென்பதில் தணியாத ஆர்வத்தின் காரணமாகத் தயாரிக்கப்பட்டதே இந்த நிதிநிலை அறிக்கை. இதனை நாட்டு மக்களும், கட்சித் தலைவர்களும், மாண்புமிகு உறுப்பினர்களும் விமர்சிக்கும்போது,

“ எப்பொருள் யார்யார்வாய்க் கேட்பினும் - அப்பொருள் மெய்ப்பொருள் காண்ப தறிவு “

எனும் குறளுக்கேற்ப வரவேற்று மகிழ்ந்து, குறை திருத்தி, நிறை தோன்ற பாடுபடுவேன் என்று உறுதி கூறி இந்த நிதிநிலை அறிக்கையை அவை முன் வைக்கிறேன் என்று குறிப்பிட்டிருந்தேன். அதே உறுதியுடன் 1997-98 ஆம் ஆண்டுக்கான திருத்த மதிப்பீடுகளையும், 1998-99 ஆம் ஆண்டுக்கான வரவு-செலவுத் திட்ட மதிப்பீடுகளையும் இந்த அவை முன் வைக்கிறேன்.

2. இந்த அரசின் கொள்கை விளக்கக் குறிப்புகள், ஆளுநர் உரை வாயிலாகத் தெளிவுபடுத்தப்பட்டிருப்பதையொட்டி அவற்றின் அடிப்படையில் நடைமுறைப் படுத்தப்பட இருக்கும் செயல்

பாடுகளையும், புதிய திட்டங்களையும், எய்திட இருக்கும் குறிக்கோள், கோட்பாடுகளையும் உள்ளடக்கியதாக இந்த நிதிநிலை அறிக்கை அமைகிறது என்பதைத் தெரிவித்துக் கொள்கிறேன்.

3. வான்புகழ் கொண்ட குறள் தந்த பெரும்பேராசான் வள்ளுவர்க்கு தமிழகத் தலைநகரில் வள்ளுவர் கோட்டம் கண்ட இந்த அரசு, 1975 ஆம் ஆண்டு டிசம்பர் திங்கள் 31ஆம் நாள் அமைச்சரவைக் கூட்டத்தில் எடுத்தறிவித்த முடிவுக்கேற்ப தென்குமரி முனையில் திருவள்ளுவருக்குச் சிலை அமைக்கும் பணி இடையில் ஏற்பட்ட தொய்வுகளையெல்லாம் கடந்து, 1990ஆம் ஆண்டு இதே அரசினால் சிலை அமைப்பதற்கான பணி தொடங்கும் விழா நடைபெற்று, அடுத்த ஆண்டு இறுதிக்குள் நிறைவேற்றப்பட இருக்கிறது என்பதைப் பெருமகிழ்ச்சியுடன் அறிவித்துப் பெருமிதம் கொள்கிறேன்.

“ செயல்படுத்துவதற்குப் பல ஆண்டுகள் ஆகக்கூடிய பெருமிதப் பகட்டான திட்டங்களை மேற்கொள்வதற்கு முன்னுரிமை தருவதை விடுத்து, பொதுமக்களுக்கு அவசியமான உணவு, உடை, உறையுள், குடிநீர், சாலைகள், கல்வி, சுகாதாரம் மற்றும் மழைநீர் வடிகால் போன்ற அடிப்படை வசதிகளை விரைந்து வழங்கும் திட்டங்களுக்கே முக்கியத்துவம் அளிப்பது என்ற தலையாய கொள்கை முடிவை இந்த அரசு எடுத்துள்ளது”

என ஆளுநர் உரையில் குறிப்பிட்டவாறு இந்தத் தலையாய கொள்கையிலிருந்து தடம் பிறழாமல் இந்த நிதி நிலை அறிக்கை தயாரிக்கப்பட்டுள்ளது.

மத்திய மாநில உறவுகள்

4. மத்தியில் கூட்டாட்சித் தத்துவமும் மாநிலங்களில் கூயாட்சித் தன்மையும் நிலைபெற வேண்டுமென, வலியுறுத்தி வரும் இந்த அரசு, மத்திய அரசின் அனைத்து வரிகளின் வாயிலாகக் கிடைக்கும் மொத்த வருவாயில் மூன்றில் ஒரு பகுதியை

மாநிலங்களுக்குப் பகிர்ந்தளிக்க வேண்டுமென்று வைத்த கோரிக்கையை முழுமையாக ஏற்காவிடினும், ஐக்கிய முன்னணி அரசு 1.4.1996 முதற்கொண்டு, அனைத்து மத்திய வரிகளின் மொத்த வருவாயில் மாநிலங்களுக்கு 29 சதவீதம் பகிர்ந்தளிக்கப்படும் என்று ஒப்புக்கொண்டுள்ளது. இது குறித்து மத்திய அரசு விரைவாக உரிய நடவடிக்கை எடுத்து செயல்படுத்துமாறு கேட்டுக் கொள்கிறேன்.

5. தாமே முன்வந்து வருமானத்தை தெரிவிக்கும் திட்டத்தின் (VDIS) வாயிலாக, மத்திய அரசுக்குக் கூடுதலாகக் கிடைக்கும் வருவாய் ரூ.10,500 கோடி என்று அறிவிக்கப்பட்டுள்ளது. இத்தொகையில் 77.5 சதவீதம் மாநிலங்களுக்குப் பகிர்ந்தளிக்கப்படும் என்றும், ரூ.4,400 கோடி இந்த நிதி ஆண்டிலும், மீதம் உள்ள தொகை வரும் நிதி ஆண்டிலும் மாநிலங்களுக்குப் பகிர்ந்தளிக்கப்படும் என்றும் முந்தைய மத்திய நிதி அமைச்சர் அறிவித்திருந்தார். மாநிலங்களின் தற்போதைய நிதி நிலையை கருத்தில் கொண்டு மொத்தத் தொகையையும் இவ்வாண்டே மாநிலங்களுக்குப் பகிர்ந்தளிக்க வேண்டுமென்று கேட்டுக்கொண்டதை இன்றைய மத்திய நிதி அமைச்சர் ஏற்றுக் கொண்டுள்ளதை வரவேற்கிறேன்.

உள்ளாட்சி மன்றங்கள்

6. உள்ளாட்சி மன்றங்களுக்கு கூடுதல் அதிகாரங்கள் வழங்குவது குறித்து அமைக்கப்பட்டுள்ள குழுவின் பரிந்துரைகளின்மீது அரசு விரைவில் முடிவெடுக்கும்.

7. நடப்பு நிதியாண்டில் உள்ளாட்சி மன்றங்களுக்கு அரசின் வரி வருவாயில் 8 சதவீதத் தொகையாக, ரூ.663 கோடியை இந்த அரசு பகிர்ந்தளித்துள்ளது. வரும் நிதி ஆண்டில் இத்தொகை ரூ.839 கோடியாக உயர்த்தப்படும். இஃதன்னியில் பத்தாம் நிதிக்குழு வழங்கிய மானியத் தொகையான ரூ.100 கோடியும் உள்ளாட்சி மன்றங்களுக்கு அளிக்கப்பட்டுள்ளது. நகர்ப்புற உள்ளாட்சி மன்றங்களுக்குக் கடன்கள் வழங்க கடந்த ஆண்டு தமிழ்நாடு நகர்ப்புற மேம்பாட்டு நிதி ஒன்றை இந்தியாவிலேயே முதலாவதாக இந்த அரசு ஏற்படுத்தியது. இதன் நிதி வாயில்களை அதிகரிப்பதற்காக சுமார் ரூ.800 கோடி அளவிற்கு உலக வங்கி மற்றும் நிதி நிறுவனங்களிடமிருந்து நாம் கடனாகப் பெற இருக்கிறோம்.

8. கடந்த இரண்டு ஆண்டுகளைப் போலவே வரும் ஆண்டிலும், சென்னை நீங்கலாகப் பிற மாநகராட்சிகளுக்கு ரூ.25 கோடியும் நகராட்சிகளுக்கு ரூ.10 கோடியும், பேரூராட்சிகளுக்கு ரூ.25 கோடியும் நிதி ஒதுக்கம் செய்யப்பட்டுள்ளது.

9. நகர்ப்பகுதி உள்ளாட்சி மன்றங்களில் சொத்து வரி விதிப்பின் அடிப்படை நடைமுறையில் இந்த அரசு கொண்டு வந்த திருத்தங்களின் வாயிலாக ஒளிவுமறைவற்ற, வேண்டாத வேண்டாமை இல்லாத, (non-discretionary) நடுநிலையான வரி விதிப்பு முறை ஒன்றுக்கு வழி வகுக்கப்பட்டுள்ளது. இதில் சொத்துரிமையாளர்கள் தங்களின் சுய வரி மதிப்பீட்டை அளிக்கும் ஏற்பாடும் அடங்கும். இந்தப் புதிய முறை 1.10.1998 முதல் அமலுக்கு வரும்.

நிருவாகச் சீர்திருத்தங்கள்

10. கடந்த நிதி நிலை அறிக்கையில் அறிவித்தவாறு வருவாய்த் துறை நிருவாகத்தில் ஏற்படும் காலத் தாழ்வைத் தவிர்த்திடவும் அடுத்தடுத்துள்ள நிலைகளில் இயங்கும் அலுவலர்களுக்குத் தேவையான அதிகாரங்களைப் பகிர்ந்து கொடுக்கவும், முன்னாள் தலைமைச் செயலாளர் திரு சபாநாயகம் அவர்கள் தலைமையில் அமைக்கப்பட்ட குழுவின் பரிந்துரைகளை அரசு பரிசீலித்து உரிய முடிவு எடுக்கும்.

11. கடந்த நிதிநிலை அறிக்கையில் அறிவித்தவாறு ஓய்வுபெற்ற நீதிபதி திரு இராமானுஜம் அவர்கள் தலைமையில் அமைக்கப்பட்ட "ஊழல் தடுப்பு உயர்நிலைக் குழு", லோக்பால் சட்ட முன்வடிவை ஆராய்ந்த பின்னர், ஒரு விசாரணை அமைப்பை ஏற்படுத்த வரைவுச் சட்டமுன்வடிவு ஒன்றையும் வேறு பல பரிந்துரைகளையும் அளித்துள்ளது. இவை அரசின் பரிசீலனையில் உள்ளன.

12. ஒப்பந்தப்புள்ளி வழங்குவதில் வெளிப்படையான நடைமுறைகளைக் கையாளுவது குறித்த சட்டமுன்வடிவு குடியரசுத் தலைவரின் ஒப்புதலுக்காக மத்திய அரசுக்கு அனுப்பி

வைக்கப்பட்டுள்ளது. ஒப்புதல் வரப்பெற்று, நடப்புக் கூட்டத் தொடரில் இச்சட்ட முன்வடிவு கொண்டுவரப்படும்.

13. தகவல் பெறும் உரிமைச் சட்டம் (Right to Information Act) நமது மாநிலத்தில்தான் முதன் முதலாக நிறைவேற்றப்பட்டுள்ளது. இதன் மூலம் நிருவாகம் தொடர்பான தகவல்களை பொதுமக்கள் எளிதில் பெற இயலும். இதற்கான விதிமுறைகள் விரைவில் வெளியிடப்படும்.

14. பொதுமக்களுடன் அதிக தொடர்பு கொண்டிருக்கின்ற அலுவலகங்கள் மற்றும் துறைகள் தங்கள் அலுவலக வளாகங்களில் தகவல் வழங்குவதற்கும் உதவி வழங்குவதற்கும் மையங்களை நிறுவி பொதுமக்கள் அறிய விழையும் தகவல்களை ஒரே இடத்தில் பெற்றுக்கொள்ள வகைசெய்யப்படும்.

15. தூத்துக்குடி மாவட்டத்திலுள்ள எட்டயபுரத்தை தலைமையிடமாகக் கொண்டு எட்டயபுரம் என்ற புதிய வட்டமும், நீலகிரி மாவட்டத்திலுள்ள உதகமண்டலம் மற்றும் கூடலூர் வட்டங்களைப் பிரித்து குந்தா மற்றும் பந்தலூர் என்ற இரண்டு புதிய வட்டங்களும், நாகப்பட்டினம் மாவட்டத்திலுள்ள திருக்குவளையைத் தலைமையிடமாகக் கொண்டு ஒரு புதிய வட்டமும், சேலம் மாவட்டத்திலுள்ள வாழப்பாடியைத் தலைமையிடமாகக் கொண்டு ஒரு புதிய வட்டமும், சேலம் மாவட்டத்திலுள்ள சேலம் வருவாய்க் கோட்டத்தை இரண்டாகப் பிரித்து, ஆத்தூர், கங்கவல்லி ஆகிய இரண்டு வட்டங்களை உள்ளடக்கி புதிய ஆத்தூர் என்ற வருவாய்க் கோட்டமும், புதுக்கோட்டை மாவட்டம், ஆவுடையார்கோயில் வட்டத்தை இரண்டாக பிரித்து மணமேல்குடியைத் தலைமையிடமாகக் கொண்டு ஒரு புதிய வட்டமும், புதுக்கோட்டை மாவட்டம், குளத்தூர் வட்டத்தை இரண்டாகப் பிரித்து இலுப்பூரைத் தலைமையிடமாகக் கொண்டு ஒரு புதிய வட்டமும், திருநெல்வேலி மாவட்டத்திலுள்ள வீரகேரளம்புதூரைத் தற்பொழுது கூடுதல் வட்டமாக இருப்பதை நிலை உயர்த்தி ஒரு புதிய வட்டமும், திருநெல்வேலி மாவட்டத்திலுள்ள ஆலங்குளத்தைத் தலைமையிடமாகக் கொண்டு ஒரு புதிய வட்டமும், வரும் ஆண்டில் தோற்றுவிக்கப்படும்.

16. இராமநாதபுரம் மாவட்டம், திருவாடானை வட்டம், சருகணி உள்வட்டத்தில் உள்ள 22 வருவாய்க் கிராமங்களையும், ஆனந்தூர் உள்வட்டத்தில் உள்ள ஒரு கிராமத்தையும் மொத்தம் 23 வருவாய்க் கிராமங்களை சிவகங்கை மாவட்டத்திலுள்ள தேவகோட்டை வட்டத்துடன் இணைத்திட இந்த அரசு முடிவு செய்துள்ளது. இதன் மூலம், இராமநாதபுரம்-சிவகங்கை மாவட்டங்கள் பிரித்ததற்குப் பிறகு, நீண்டகாலமாக அந்தப் பகுதி மக்கள் எழுப்பி வரும் கோரிக்கை நிறைவேற்றப்படுகிறது.

17. ஏழை எளிய மக்களுக்கு நடப்பு ஆண்டில் 75,000 இலவச வீட்டு மனைப் பட்டாக்கள் அளிக்கப்பட வேண்டுமென்ற இலக்கினை அரசு நிர்ணயித்திருந்தது. மேலும் கடந்த பிப்ரவரி மாதம், அண்ணா நினைவு நாளையொட்டி ஆட்சேபணையற்ற ஆக்கிரமிப்புகள் அனைத்திற்கும் வீட்டு மனைப் பட்டாக்களை அளித்திட பட்டா வழங்கும் வாரமொன்றை நடத்தத் திட்டமிடப்பட்டிருந்தது. தேர்தல்கள் நடந்ததால் இச்சிறப்புத் திட்டம் அம்மாதத்தில் செயல்படுத்தப்பட இயலவில்லை. ஆயினும், நடப்பு நிதியாண்டில் பிப்ரவரி மாதம் வரை 2.03 லட்சம் இலவச வீட்டு மனைப் பட்டாக்கள் வழங்கப்பட்டுள்ளன என்பதை மகிழ்ச்சியுடன் தெரிவித்துக் கொள்கிறேன்.

ஊரக வளர்ச்சியும் வேலைவாய்ப்பும்

18. நடப்பு நிதியாண்டில் இந்த அரசு அறிவித்துச் செயல்படுத்தப்படும் அண்ணா மறுமலர்ச்சித் திட்டத்திற்கு ரூ.52 கோடி சிறப்பு நிதி ஒதுக்கம் செய்யப்பட்டது. எனினும், மொத்தம் ரூ.224 கோடி மதிப்பீட்டில் 33,282 பணிகள் மேற்கொள்ளப்பட்டுள்ளன. வரும் நிதி ஆண்டில் இத்திட்டத்திற்குச் சிறப்பு நிதி ஒதுக்கம் ரூ.75 கோடியாக உயர்த்தப்படும். அதைப்போல நமக்கு நாமே திட்டத்திற்கும், நடப்பு நிதி ஆண்டில் ஒதுக்கப்பட்ட ரூ.5 கோடி சிறப்பு நிதி, வரும் ஆண்டில் ரூ.10 கோடியாக உயர்த்தப்படும்.

19. 1997-98 ஆம் ஆண்டில் தொகுதிக்கு ரூ.25 லட்சம் வழங்கப்பட்டு, தொடங்கப்பட்ட சட்டமன்ற உறுப்பினர் தொகுதி மேம்பாட்டுத் திட்டம் ரூ.58.75 கோடி நிதி ஒதுக்கத்துடன்

செயல்படுத்தப்பட்டது. வரும் ஆண்டில், அது தொகுதிக்கு ரூ.30 இலட்சமாக வழங்கப்பட்டு, தொடர்ந்து செயல்படுத்தப்படும்.

20. 1995ஆம் ஆண்டிலும் மற்றும் முந்தைய ஆண்டுகளிலும் துவக்கப்பட்டு முடிக்கப்படாத பணிகள் 1,14,143 இருந்தன. போர்க்கால அடிப்படையில் நடவடிக்கைகள் மேற்கொண்டு தனி முயற்சி எடுத்து 80,610 தொகுப்பு வீடுகள், 1,113 ஊராட்சி அலுவலகக் கட்டிடங்கள், 1,664 பள்ளிக்கட்டிடங்கள், 5,660 பாசனப்பணிகள், 1,517 மதிய உணவு மையங்கள், 2,135 சாலைப் பணிகள், 16,564 ஏனைய பணிகள் உள்ளிட்ட, 1,09,263 பணிகள் முடிக்கப்பட்டுள்ளன.

21. ஆதிதிராவிடர்களுக்கான இலவச கான்கிரீட் வீடுகள் கட்டித் தரும் திட்டத்தை 1974 ஆம் ஆண்டு இந்த அரசுதான் இந்தியாவிலேயே முதல் முறையாகத் தொடங்கியது. இதன் அடிப்படையில் தான் அனைத்திந்திய அளவில் "இந்திரா வீட்டு வசதித் திட்டம்" உருவாக்கப்பட்டது. கடந்த இரண்டாண்டுகளில் இந்திரா வீட்டு வசதித் திட்டத்தின்கீழ் 1,27,832 வீடுகள் கட்டப்பட்டன. ஆனால் 1,00,634 வீடுகள் கட்டுவதற்குப் போதுமான நிதியை மட்டுமே, மத்திய அரசு வழங்கியுள்ளது. இருப்பினும், இந்த அரசு மேற்கொண்ட பணியை நிறைவேற்றும் வகையில், இந்தத் திட்டத்தின்கீழ் கூடுதலாக 27,198 வீடுகளைக் கட்டி முடிக்க ரூ.45.40 கோடிக்கு அனுமதி வழங்கியது. இதில் மைய அரசு அளித்திருக்க வேண்டிய தொகை ரூ.36.32 கோடி ஆகும். இத்தொகையை வழங்க மைய அரசைக் கேட்டுள்ளோம். வரும் ஆண்டில் 60,000 வீடுகள் கட்ட முயற்சி மேற்கொள்ளப்படும்.

22. வேலைவாய்ப்பு உத்திரவாதத் திட்டம் 282 வளர்ச்சி வட்டாரங்களிலிருந்து, மாநிலத்திலுள்ள அனைத்து 385 வளர்ச்சி வட்டாரங்களுக்கும் விரிவுபடுத்தப்பட்டுள்ளது. நடப்பாண்டில் 4,668 கிலோமீட்டர் தார் சாலைப் பணிகள், 1,333 பள்ளிக் கட்டிடங்கள், 2,611 ஏனைய கட்டிடங்கள், 2,920 சிறுபாசனப் பணிகள், 5,930 நீர்ப் பிடிப்பு மேம்பாட்டுப் பணிகள் மேற்கொள்ளப்பட்டுள்ளன. 1997-98 வேலைவாய்ப்பு உத்திரவாதத் திட்டத்திற்கு, ஒதுக்கீடு செய்யப்பட்ட மாநில அரசின் பங்கான ரூ.34 கோடி, 1998-99 ல் ரூ.47.64 கோடியாக

உயர்த்தப்பட்டுள்ளது. 1997-98 ஆம் ஆண்டில், ஜவஹர் வேலைவாய்ப்புத் திட்டத்திற்காக மாநில அரசின் பங்கான ரூ.46.78 கோடி ஒதுக்கீடு, 1998-99 ஆம் ஆண்டில் ரூ.55.09 கோடியாக உயர்த்தப்பட்டுள்ளது.

23. நடப்பாண்டில் மத்திய ஊரகத் துப்புரவுப் பணித்திட்டத்தின்கீழ் ரூ. 7.26 கோடி நிதி ஒதுக்கீடு செய்யப்பட்டு 48,000 வீட்டுக் கழிப்பிடங்களும், பள்ளிகளுக்காக 700 கழிப்பிடங்களும் கட்டப்பட்டு வருகின்றன. இத்திட்டத்திற்காக நிதி ஒதுக்கீடு வரும் ஆண்டுக்கு ரூ. 13.26 கோடியாக உயர்த்தப்பட்டுள்ளது.

24. 1997-98 ஆம் ஆண்டில் கிராம ஊராட்சிகளுக்கு, 20,000 தெருவிளக்குகள் அமைப்பதற்காக, அரசு ரூ. 7.28 கோடி அனுமதித்துள்ளது. இப்பணி இம்மாத இறுதிக்குள் நிறைவு பெற்றுவிடும்.

ஊரகக் குடிநீர் வழங்கல்

25. கடந்த வரவு-செலவுத் திட்டத்தில் உறுதி அளித்தவாறு பாதுகாக்கப்பட்ட குடிநீரே இல்லாமலிருந்த 154 ஊரகக் குடியிருப்பு பகுதிகளுக்கும் குடிநீர் வசதி செய்து கொடுக்கப்பட்டுள்ளது.

26. நாள் ஒன்றுக்கு ஒருவருக்கு 10 லிட்டருக்குக் குறைவாகவே குடிநீர் கிடைத்த ஊரகக் குடியிருப்புகளில், நடப்பாண்டில் 4,500 குடியிருப்புகள் நாள் ஒன்றுக்கு, ஒருவருக்கு குறைந்த அளவு 40 லிட்டர் குடிநீர் கிடைக்கும் வசதியைப் பெறும். வரும் ஆண்டில், எஞ்சியுள்ள 5,398 குடியிருப்புகளுக்கும் இந்த வசதி அளிக்கப்பட்டுவிடும். இதற்காக நடப்பாண்டில் ரூ.250 கோடியாக உள்ள ஒதுக்கீடு, வரும் ஆண்டில் ரூ.330 கோடியாக உயர்த்தப் படுகிறது.

27. தாமிரபரணி ஆற்றிலிருந்து கடையநல்லூர் பகுதிக்கு குடிநீர் வழங்கும் திட்டம், அவினாசி அத்திக்கடவு குடிநீர்த் திட்டம், நரியனூர் கூட்டுக் குடிநீர்த் திட்டம், கொள்ளிடம் கூட்டுக் குடிநீர்த் திட்டம், ஆகியவைகள் வரும் ஆண்டில் ஆய்வுக்கு எடுத்துக் கொள்ளப்படும்.

நகர்ப்புற குடிநீர் வழங்கல்

28. 1998-99 ஆம் ஆண்டில், சென்னை நீங்கலான நகர்ப்பகுதி குடிநீர் வழங்கலுக்கான ஒதுக்கீடு, ரூ.40 கோடியாக அதிகரிக்கப்படும். 5 நகராட்சிகள், 20 பேரூராட்சிகள் அடங்கிய 25 நகரங்களுக்குக் குடிநீர் வழங்கு திட்டங்கள், 1998-99 ஆம் ஆண்டில் செயல்படுத்தி முடிக்கப்படும். மேலும் 8 நகராட்சிகளிலும், 20 நகர்ப்பகுதி பேரூராட்சிகளிலும் புதிய குடிநீர் திட்டப் பணிகள் துவக்கப்பட உள்ளன.

29. திருப்பூர் நகரக் குடிநீர் வழங்கல் மற்றும் கழிவுநீர் அகற்றும் திட்டப்பணிகள் சுமார் ரூ. 700 கோடி மதிப்பீட்டில் தனியார் துறையில் வரும் ஆண்டில் தொடங்கும்.

30. 1997 ஜூலை முதல் நவம்பர் திங்கள் வரையில், சென்னைக்கு 2.09 டி.எம்.சி கிருஷ்ணா நதிநீர் கிடைக்கப்பெற்றது. வடகிழக்கு பருவமழையில் மாநகரில் உள்ள நீர்த்தேக்கங்களுக்குப் போதிய நீர் வரப்பெற்றதால், நீர்வரத்து நிறுத்தப்பட்டது. ஆந்திர மாநிலப் பகுதிகளிலுள்ள கால்வாயில் ஏற்பட்டுள்ள கசிவுகளைத் தடுக்கும் பொருட்டு, கரைகளுக்குச் சிமெண்ட் காரைபூசி வலுப்படுத்தும் பணிகள் அவ்வரசால் மேற்கொள்ளப்பட்டுள்ளன. இப்பணிகள் முடிக்கப்பட்டு, மறுபடியும் இவ்வாண்டு, ஜூலை மாதம் முதல் கிருஷ்ணா நீர்வரத்து துவங்கும். இத்திட்டத்திற்காக நாம் இதுவரை ஆந்திர அரசுக்கு ரூ. 512 கோடி வழங்கியுள்ளோம்.

31. உலக வங்கி உதவியுடன் நிறைவேற்றப்பட்டு வரும், சென்னைக் குடிநீர் இரண்டாம் திட்டத்திற்காக, வரும் ஆண்டுக்கு ரூ. 135 கோடி ஒதுக்கீடு செய்யப்பட்டுள்ளது. குடிநீர் விநியோக வசதி மேம்பாடு மற்றும் திடக்கழிவு மேலாண்மைப் பணிகளுக்காக, சென்னை குடிநீர் மூன்றாம் திட்டம் ரூ.1181 கோடி ஒதுக்கீட்டுடன் தொடங்கப்படும். மேலும் ஜப்பான் வெளிநாட்டு பொருளாதார ஒத்துழைப்பு நிதியத்தின் (OECD) உதவியுடன் கூடிய, கழிவு நீர் சுத்திகரிப்புத் திட்டத்தைச் செயல்படுத்த ரூ.150 கோடி ஒதுக்கீடு செய்யப்பட்டுள்ளது.

32. கோவை, மதுரை, திருநெல்வேலி மாநகராட்சிகளிலும் சென்னை புறநகரிலுள்ள ஆலந்தூர், பல்லாவரம், தாம்பரம், அம்பத்தூர் நகராட்சிகளிலும் மற்றும் ஈரோடு, கரூர் நகராட்சிகளிலும் பாதாளச் சாக்கடை வசதிகளை அளிக்கும் திட்டம் ரூ.269 கோடி மதிப்பீட்டில் தமிழ்நாடு நகர்ப்புற வளர்ச்சி நிதி உதவியோடு வரும் ஆண்டில் தொடங்கப்படும்.

நகர்ப்புற வளர்ச்சி

33. சென்னை நகரில் போக்குவரத்து நெரிசலைக் குறைக்கும் வகையில் ரூ.366 கோடி மதிப்பீட்டில் போக்குவரத்து மேம்பாட்டுப் பணிகள் வரும் ஆண்டிலிருந்து மேற்கொள்ளப்படும். இத்திட்டத்தில் போக்குவரத்து மேலாண்மைத் திட்டங்கள் (Traffic Management Schemes), சாலை அமைப்பை நேர்படுத்தும் மேம்பாடுகள் (Improvement of Road Geometrics), சாலைச் சந்திப்புகளில் போக்குவரத்துக் கட்டுப்பாட்டு சமிக்கைகள் (Traffic Signals), நடைபாதை வசதிகள், வண்டிகள் நிறுத்துமிட வசதிகள், மேம்படுத்தப்பட்ட சாலைவிளக்கு வசதிகள், மேம்பாலங்கள் ஆகியவை அடங்கும்.

34. சென்னையைச் சுற்றியுள்ள முக்கியமான சாலைகளை மேம்படுத்தும் திட்டம் ரூ.212 கோடி செலவில் மத்திய வீட்டுவசதி மற்றும் நகர்ப்புற வளர்ச்சிக் கழகத்தின் (HUDCO) கடனுதவியுடன் வருமாண்டில் செயல்படுத்தப்படும்.

35. கடந்த வரவு-செலவுத் திட்ட உரையில், சென்னைப் பெருநகர் பகுதிகளுக்காக, ரூ.326 கோடி செலவிலான திட்டங்களுக்கு அனுமதி வழங்கப்பட்டது என்று நான் குறிப்பிட்டிருந்தேன். நடப்பு நிதியாண்டில், ரூ.60 கோடி செலவில் கூடுதல் திட்டங்களுக்கு அனுமதி வழங்கப்பட்டுள்ளது. ரூ.158 கோடி செலவிடப்பட்டு 9 திட்டப்பணிகள் இதுவரை முடிக்கப்பட்டுள்ளன.

36. பருவமழையின்போது மக்களின் அன்றாட வாழ்வு, பொதுச் சுகாதாரம் மற்றும் சென்னை மாநகரின் சாலைகள் பெரிதும் பாதிக்கப்படுகின்றன. இப்பிரச்சினைக்கு ஒரு தீர்வு காணும் பொருட்டு, சென்னையில் உள்ள பக்கிங்காம் கால்வாய், கூவம் நதி, அடையாறு போன்ற நீர்வழிகளைத் தூர் எடுத்து ஆழப்படுத்தல், கழிவுகள் கலவாது

தடுத்தல், சுற்றுப்புறத்தை அழகுபடுத்தல், நீர்வழிப் போக்குவரத்து மீட்டமைத்தல், மனமகிழ் வசதிகளை உண்டாக்குதல், கடலேற்றத்தைப் பயன்படுத்தித் தூய்மைப்படுத்தல் போன்ற பணிகளை மேற்கொண்டு, இவற்றின் பயன்பாட்டைப் பெருக்கிட, பெரும் திட்டம் ஒன்று மேற்கொள்ளப்பட்டுள்ளது.

37. இந்தத் திட்டப் பேருருவை வடிவமைக்கவும், செயல் திட்டத்தை வகுத்திடவும், தகுதி வாய்ந்த கலந்துரை நிறுவனத்தைத் (Consultant) தேர்வு செய்ய 13 நிறுவனங்களிடமிருந்து ஒப்பந்தப்புள்ளிகள் பெறப்பட்டு, அவை, தற்போது மதிப்பீட்டுக் குழுவின் ஆய்வில் உள்ளன. விரைவில் முடிவுகள் எடுக்கப்பட்டு, திட்டச் செயலாக்கம் தொடங்கும்.

38. இஃதன்னியில் சுமார் ரூ.300 கோடி மதிப்பீட்டில் சென்னைப் பெருநகர்ப் பகுதிகளில் பல்வேறு வெள்ளத் தடுப்பு மற்றும் வடிகால் பணிகளும் மேற்கொள்ளப்படும்.

பொது விநியோகம்

39. ஆளுநர் உரையில் குறிப்பிட்டுள்ளபடி, பொதுவிநியோக முறையில், புதிய இரண்டு வண்ண குடும்ப அட்டைமுறை 1.6.1998 முதற்கொண்டு சென்னை மாநகரிலும், மற்றும் புறநகர்ப் பகுதிகளிலும், படிப்படியாக மாநிலத்தின் மற்ற பகுதிகளிலும் செயல்படுத்தப்படும்.

40. அனைத்து நியாயவிலைக் கடைகளும் ஒவ்வொரு நாளும் கடையின் சரக்கு இருப்பை எழுதி வைப்பதுடன், எடைகுறைவு, பொருட்கள் வழங்கார்மை போன்ற குற்றச்சாட்டுகளை குடும்ப அட்டைதாரர்கள் பதிவு செய்யும் வகையில், ஒரு புகார் புத்தகத்தை வைத்திருக்க வேண்டுமென ஆணையிடப்பட்டுள்ளது.

41. நாடாளுமன்ற, சட்டமன்ற உறுப்பினர்கள், அனைத்து மாநகராட்சி, நகராட்சி, மற்றும் உள்ளாட்சி அமைப்புகளின் தலைவர்கள், உறுப்பினர்கள் ஆகியோர், அவர்களுடைய அதிகார வரம்பிற்கு உட்பட்ட பகுதிகளிலுள்ள, நியாயவிலைக் கடைகளுக்குச் சென்று பார்வையிட உரிமையுண்டு என்றும், கடைகளில்

குறைபாடுகள் கண்டறியப்பட்டால், அவற்றை மாவட்ட மற்றும் கோட்டக்குழுக்களின் கவனத்திற்குக் கொண்டுவரலாம் என்றும் அரசு ஆணையிட்டுள்ளது.

வேளாண்மை

42. நமது மாநிலத்தில் உணவு தானியங்களின் உற்பத்தி சென்ற ஆண்டு 76.42 இலட்சம் டன்னாக இருந்தது. இந்த ஆண்டு 94.92 இலட்சம் டன்னாக உயரும் என்று எதிர்பார்க்கப்படுகிறது.

43. உலக வங்கி நிதி உதவியுடன், செயல்படுத்தப்படும் தமிழ்நாடு வேளாண் வளர்ச்சித் திட்டத்திற்கு, வரும் ஆண்டில் ரூ.82 கோடியும், வேளாண்மை மனிதவள மேம்பாட்டுத் திட்டத்திற்கு ரூ.9.85 கோடியும், வரும் ஆண்டு ஒதுக்கீடு செய்யப்பட்டுள்ளது.

44. சென்ற வரவு-செலவுத் திட்டத்தில் அறிவிக்கப்பட்டிருந்தவாறு, தமிழ்நாட்டில் நபார்டு (National Bank for Agriculture and Rural Development) நிறுவனத்தால் உருவாக்கப்பட்ட வேளாண்மை வளர்ச்சி நிதி நிறுவனம் (Agri Development Finance (Tamil Nadu) Limited) சென்னையில் செயல்படத் தொடங்கியுள்ளது. இந்நிறுவனத்திற்கு மாநில அரசு, பங்கு மூலதனமாக இதுவரை ரூ.1.8 கோடி வழங்கியுள்ளது. இதனால், மலர்ச் செடி வளர்ப்பு, காய்களிகள், காளான் வளர்ப்பு போன்ற உயர் தொழில் நுட்ப வேளாண்மைத் தொழில்களுக்கு வழங்கும் கடன் அளவு அதிகரிக்கும். இந்நிதி நிறுவனத்தால் இதுவரை 5 திட்டங்களுக்கு ரூ. 6.46 கோடி கடன் உதவி வழங்கப்பட்டுள்ளது.

45. தரிசு நில, நீர்வரத்துப்பகுதிகள் மேம்பாடு குறித்த டாக்டர் வி.சி. குழந்தைசாமி அவர்கள் தலைமையிலான உயர்நிலைக் குழுவின் அறிக்கை வரப்பெற்று, மாநிலத் திட்டக் குழுவின் ஆலோசனையுடன் ஆய்வு செய்யப்பட்டு வருகிறது. இக்குழுவின் பரிந்துரைகளின் அடிப்படையில், மானாவாரி வேளாண்மை விளைச்சலை அதிகரிக்க ஒரு பெரும் திட்டம் செயல்படுத்தப்படும்.

பாசனம்

46. பாசனத் திட்டங்களை நவீனப்படுத்தி, பாசன நிர்வாகத்தில் விவசாயிகள் பங்கேற்க வகை செய்யும், நீர் ஆதாரங்களை நிலைப்படுத்தும் திட்டம், உலக வங்கியின் நிதியுதவியுடன் ரூ.1140 கோடி செலவில் செயல்படுத்தப்பட்டு வருகிறது. இத்திட்டத்திற்கு வரும் ஆண்டில் ரூ.186 கோடி ஒதுக்கப்பட்டுள்ளது. இத்திட்டத்தில் இதுவரை ரூ.80 கோடி மதிப்புள்ள 43 பணிகள் தொடங்கப்பட்டுள்ளன. வரும் நிதியாண்டில் ரூ.352 கோடி மதிப்பீட்டில் 152 பணிகள் மேற்கொள்ளப்படும்.

47. ஐரோப்பிய பொருளாதார அமைப்பின் நிதியுதவியுடன் ஏரிகளைச் சீரமைக்கும் திட்டத்தின் இரண்டாம் கட்டப் பணி ரூ.115 கோடி செலவில் செயல்படுத்தப்பட்டு வருகிறது. இத்திட்டத்தில் இதுவரை 288 ஏரிகள் சீரமைக்கப்பட்டுள்ளன. வரும் ஆண்டில் இதற்கான நிதி ஒதுக்கீடு ரூ. 12.89 கோடியாகும்.

48. நீண்டகாலமாக கிடப்பில் போடப்பட்டிருந்த காவிரிப்பாசன வாய்க்கால்கள் தூர் வாரும் பணிகள் நடப்பாண்டில் ரூ.10 கோடிக்கு மேற்பட்ட செலவில் மிக நேர்த்தியாக நடைபெற்றுள்ளன. வரும் ஆண்டிலும் அதற்காக ரூ.20 கோடி ஒதுக்கப்பட்டு, மேட்டூர் அணையிலிருந்து நீர் திறந்து விடப்படுவதற்கு முன்னர், பணிகள் நிறைவேற்றப்படும்.

49. இராமநாதபுரம் மாவட்டத்தில் உள்ள நாராயண காவேரி, ரகுநாத காவேரி மற்றும் சங்கரத்தேவன் பாசனக் கால்வாய்களில் தூர் எடுத்து புனரமைப்புப் பணிகளை மேற்கொள்ளும் திட்டம் ரூ.7.41 கோடி மதிப்பீட்டில், வரும் ஆண்டில் செயலாக்கப்படும். இதனால் கமுதி, கடலாடி, முதுகுளத்தூர் மற்றும் சாயல்குடி பகுதிகளில் நீர்ப்பாசன வசதிகள் மேம்படுவதோடு, குடிநீர் வசதியும் பெருகும்.

மீனவர் நலம்

50. கடலோரப் பகுதிகளில் வாழும் மீனவர்களுக்கு, மீன் பிடிக்கச் செல்ல இயலாத மாதங்களில் உதவித் தொகை அளிக்கும்

சேமிப்பு மற்றும் நிவாரணத் திட்டத்தில் நடப்பு ஆண்டில் 1.19 லட்சம் மீனவர்கள் பயன் அடையும் வகையில் அரசு ரூ.8.57 கோடி செலவிட்டது. வரும் ஆண்டிலும் இத்திட்டம் தொடர்ந்து செயல்படுத்தப்படும்.

51. நடப்பு ஆண்டில் ரூ.12.8 கோடி மதிப்பீட்டில் மீனவர்களுக்கு 4000 வீடுகள், ம. சிங்காரவேலர் திட்டத்தின் கீழ் கட்ட அனுமதி வழங்கப்பட்டு, பணிகள் நடைபெற்று வருகின்றன. வரும் ஆண்டில் ரூ.13.15 கோடி ஒதுக்கப்பட்டு, இத்திட்டத்தில் மேலும் 4000 வீடுகள் கட்டப்படும்.

52. கண்ணாடி இழையால் தயாரிக்கப்பட்ட கட்டுமரங்களைப் பயன்படுத்த மீனவர்களை ஊக்குவிக்கும் வகையில், வரும் ஆண்டில் 100 மீனவர்களுக்கு ரூ.50,000 மதிப்புள்ள கண்ணாடி இழை கட்டுமரங்கள் மானிய விலையில் வழங்கப்படும்.

கால்நடை வளம்

53. நடப்பாண்டில் 60 இடங்களில் புதிய கால்நடை மருந்தகங்கள் ரூ.1.48 கோடி செலவில் நிறுவப்பட்டுள்ளன. 20 கால்நடை மருந்தகங்கள், கால்நடை மருத்துவ மனைகளாகவும், மூன்று கால்நடை மருத்துவமனைகள், முதல்தர மருத்துவ மனைகளாகவும் தரம் உயர்த்தப்பட்டுள்ளன. வரும் ஆண்டில் மேலும் 30 கால்நடை மருந்தகங்கள் ரூ.81 லட்சம் செலவில் தொடங்கப்படும்.

சாலைகள்

54. நடப்பாண்டில் ரூ.83.49 கோடி செலவில் 216 கிராமங்களுக்கு இணைப்புச் சாலை வசதிகள் செய்யப்பட்டு வருகின்றன. வரும் ஆண்டில் மேலும் 301 கிராமங்களுக்கு ரூ.101.73 கோடி செலவில் இணைப்புச் சாலைகள் அமைக்கப்படும். இதன் வாயிலாக 1000 பேருக்கு மேற்பட்ட மக்கள் தொகையுடைய அனைத்து கிராமங்களும் நமது மாநிலத்தில் இணைப்புச் சாலை வசதியைப் பெற்றுவிடும். அடுத்தகட்டமாக, 500 முதல் 1000 வரை

மக்கள் தொகையுள்ள 4986 கிராமங்களுக்கு இணைப்புச் சாலைப் பணிகள் மேற்கொள்ளப்படும்.

55. அதிக அளவில் போக்குவரத்து உள்ள 750 கிலோ மீட்டர் நெடுஞ்சாலைகளை உலக வங்கி உதவியுடன் ரூ.750 கோடி செலவில் மேம்படுத்தும் திட்டமும், ஹட்கோ மற்றும் நபாரு நிறுவனத்தின் கடன் உதவியுடன் ரூ.360 கோடி செலவில் 104 பாலங்கள் கட்டும் திட்டமும் வரும் ஆண்டில் தொடங்கப்படும்.

56. சென்ற நிதிநிலை அறிக்கை உரையில் மைய அரசின் கொள்கைக்கு ஏற்ப தேசிய நெடுஞ்சாலைகளை தனியார் துறை மற்றும் அரசின் கூட்டு முயற்சி மூலம் அகலப்படுத்தி, தரம் உயர்த்திப் பராமரிக்கும் திட்டங்களுக்கு, முன்னுரிமை வழங்கப்படும் என்று கூறியிருந்தேன். அதற்கேற்பப் பின்வரும் பணிகள் தொடங்கப்படும்.

* ரூ. 200 கோடி மதிப்பீட்டில் மாமண்டூரிலிருந்து திண்டிவனம் வரை செல்லும் 55 கிலோ மீட்டர் தேசிய நெடுஞ்சாலையில் நான்கு வழிச் சாலை.

* ரூ.250 கோடி மதிப்பீட்டில் கிருஷ்ணகிரியிலிருந்து ஓதர் வரை செல்லும் 61 கிலோமீட்டர் தேசிய நெடுஞ்சாலையில் நான்கு வழிச் சாலை.

* ரூ.92 கோடி மதிப்பீட்டில் கோயம்புத்தூர் புறவழிச் சாலை.

* ரூ. 20 கோடி மதிப்பீட்டில் காரனோடையில் புதிய பாலம்.

57. தாம்பரத்திலிருந்து மதுரவாயில் வரை செல்லும் 19 கி.மீ. நீளமுள்ள சென்னை புறவழிச்சாலைப் பணிகள் ரூ.43 கோடி மதிப்பீட்டில் வரும் ஆண்டு தொடங்கப்படும். மதுரை மாநகரில் போக்குவரத்து நெரிசலைக் குறைக்க, மதுரை - திருச்சி சாலையையும், மதுரை - கன்னியாகுமரி சாலையையும் இணைக்கும் புறவழிச்சாலை அமைக்கும் பணி ரூ.36 கோடி மதிப்பீட்டில் அடுத்த சில மாதங்களில் தொடங்கப்படும். கரூர் நகரில் அமராவதி ஆற்றின் மேல் ரூ.12 கோடி

மதிப்பீட்டில் புதிய பாலம் கட்டும் பணி விரைவில் தொடங்கப்படும். நீண்டநாள் கோரிக்கையான பழவேற்காடு பாலம் அமைக்க ஆரம்ப முயற்சிகள் வரும் ஆண்டில் மேற்கொள்ளப்படும்.

58. இந்த அரசின் கோரிக்கையை ஏற்று முந்தைய மத்திய அரசு, நாகப்பட்டினத்திலிருந்து கரூர் வரையிலுள்ள 217 கி.மீ. மாநில நெடுஞ்சாலை, சேலத்திலிருந்து உளுந்தூர்பேட்டை வரையிலுள்ள 150 கி.மீ மாநில நெடுஞ்சாலை, மற்றும் பாண்டிச்சேரியிலிருந்து கிருஷ்ணகிரி வரையிலுள்ள 171 கி. மீ. மாநில நெடுஞ்சாலை ஆகிய மொத்தம் 538 கி. மீ. நீளமுள்ள மாநில நெடுஞ்சாலைகளை தேசிய நெடுஞ்சாலைகளாக மாற்றி அறிவித்துள்ளது.

59. மாநிலச் சாலைப் பராமரிப்பிற்கான நிதி ஒதுக்கீடு நடப்பாண்டில் ரூ.228 கோடியிலிருந்து, வரும் ஆண்டில் ரூ.254 கோடியாக உயர்த்தப்பட்டுள்ளது.

போக்குவரத்து

60. பழைய பேருந்துகளைக் கழிக்கவும், புதிய தடங்களில் பேருந்துகள் விடவும் நடப்பாண்டில் 3974 புதிய பேருந்துகள் வாங்கப்பட்டுள்ளன. வரும் ஆண்டில் 3600 புதிய பேருந்துகள் வாங்க அரசு போக்குவரத்துக் கழகங்களுக்கு கூடுதல் பங்கு மூலதனம் அளிக்க ரூ.200 கோடி நிதி ஒதுக்கீடு செய்யப்பட்டுள்ளது.

61. சென்ற நிதிநிலை அறிக்கையில் பேருந்துகள் இயக்கப்படாத ஊரக உட்பகுதிகளுக்குத் தனியார் நிறுவனங்களின் சிறிய பேருந்துகளை இயக்க அனுமதிக்கலாம் என்ற முடிவினை அறிவித்திருந்தேன். இதனைச் செயல்படுத்தும் வகையில் சிறிய பேருந்துகளை இயக்க உரிமம் பெறுவதற்கான 300க்கும் மேற்பட்ட விண்ணப்பங்கள் பெறப்பட்டு, அவற்றில் 14 உரிமங்கள் வழங்கப்பட்டுள்ளன. மீதமுள்ள விண்ணப்பங்கள் பரிசீலிக்கப்பட்டு விரைவில் முடிவெடுக்கப்படும்.

62. ரூ.260 கோடி செலவில் சென்னை கடற்கரையிலிருந்து லஸ் வரை செல்லும் சென்னை விரைவு ரயில்,

முதலாவது கட்டப் பணிகள் நிறைவுற்று ரயில்கள் செல்லத் தொடங்கியுள்ளன. லஸ் முதல் வேளச்சேரி வரையிலான 10.3 கி.மீ. நீளமுள்ள இரண்டாவது கட்டப் பணி ரூ.605 கோடி மதிப்பீட்டில் வரும் ஆண்டில் தொடங்கும். இப்பணியின் செலவில் மூன்றில் இரண்டு பங்கை மாநில அரசு ஏற்கும்.

63. சென்னை மாநகரின் வளர்ந்துவரும் விமானப் போக்குவரத்துத் தேவைகளைக் கருத்தில் கொண்டு, ஒரு புதிய பன்னாட்டு விமான நிலையம், தனியார் முதலீட்டுடன், ஒரு கூட்டு முயற்சியாக அமைக்கக் கருதப்பட்டுள்ளது. தமிழ்நாடு தொழில் வளர்ச்சி நிறுவனம், மைய அரசின் விமானப் போக்குவரத்துத் துறையுடன் கலந்தாலோசித்து இதற்கான ஒரு விரிவான ஆய்வை மேற்கொள்ள இருக்கிறது.

64. சென்னையிலுள்ள பன்னாட்டு விமான நிலையத்தை விரிவுபடுத்த கூடுதல் நிலம் தேவைப்படுகிறது. நமது வேண்டு கோளுக்கிணங்க, மைய அரசின் பாதுகாப்பு அமைச்சகம், பன்னாட்டு விமான நிலையத்தை ஒட்டியுள்ள 1.75 ஏக்கர் நிலப்பரப்பை இதற்காக விமானப் போக்குவரத்து ஆணையத்திற்கு ஒதுக்கீடு செய்து கொடுத்துள்ளது.

மின்வசதி

65. வரும் நிதியாண்டில் தமிழ்நாடு மின் வாரியத்தின் திட்ட ஒதுக்கீடு ரூ.903 கோடியாக உயர்த்தப்படும். இதற்காக மாநில அரசு மின்வாரியத்துக்கு ரூ.250 கோடி மூலதனப் பங்குத் தொகையினை வழங்கும். மீதமுள்ள தொகையினை நிதி நிறுவனங்களிடமிருந்து மின்வாரியம் கடனாகப் பெறும்.

66. 1989-90 ஆம் ஆண்டு, இந்த அரசு தொடங்கிய வடசென்னை அனல் மின்திட்டத்தைத் தவிர, இடைக்காலத்தில் புதிய மின் உற்பத்தித் திட்டங்கள் எதுவும் அமைக்கப்படாத நிலையில், மீண்டும் இந்த அரசு பொறுப்பேற்ற பிறகு, 5792 மெகாவாட் மின் உற்பத்திக்கு தனியார் மின் நிறுவனங்களுடன், மின்சாரம் வாங்கும் ஒப்பந்தங்கள் கையெழுத்திடப்பட்டுள்ளன. அவற்றில், 196 மெகாவாட்

திறனுள்ள பேசின் பிரிட்ஜ் மின்திட்டத்தில், வரும் ஆண்டில் மின் உற்பத்தி தொடங்கும். 250 மெகாவாட் திறனுள்ள நெய்வேலி பழுப்பு நிலக்கரி மின்திட்டம், 330 மெகாவாட் திறனுள்ள, பிள்ளைப் பெருமாநல்லூரில் அமைக்கப்படவிருக்கும் இயற்கை வாயு மின்திட்டம், 1050 மெகாவாட் திறனுள்ள வடசென்னை இரண்டாம் கட்ட அனல் மின் நிலையம், தூத்துக்குடியில் அமைக்கவிருக்கும் 525 மெகாவாட் திறன் கொண்ட அனல் மின் நிலையம், சமயநல்லூர் மற்றும் சாமல்பட்டி ஆகிய இடங்களில் மொத்தம் 212 மெகாவாட் திறனுள்ள மசல் மின்திட்டங்கள் ஆகியவற்றின் கட்டுமானப் பணி வரும் ஆண்டில் தொடங்கும்.

67. பெரிய மின்திட்டங்கள் நிறைவேறி மின் உற்பத்தி செய்ய சில ஆண்டுகளாவது ஆகும் என்பதையும், விரைவில் வளர்ந்துவரும் மின்சாரத் தேவையையும் கருத்தில்கொண்டு, குறைந்த காலத்தில் மின் உற்பத்தி செய்யக்கூடிய 20 திரவ எரிவாயுத் திட்டங்கள் செயல்படுத்தலாம் என்று முடிவு எடுக்கப்பட்டது. ஆனால், மத்திய அரசு தேவையான திரவ எரிபொருளை தமிழகத்திற்கு ஒதுக்கீடு செய்யாததால் 5 திட்டங்கள் மட்டுமே 488 மெகாவாட் மின்உற்பத்தி செய்யும் வகையில் செயல்படுத்தப்படவுள்ளன. தொடர்ந்து மத்திய அரசை கூடுதல் திரவ எரிபொருள் ஒதுக்கீடு செய்ய வலியுறுத்துவோம்.

68. மின் அனுப்புகை மற்றும் விநியோகத்தினை மேம்படுத்தும் பணிகளுக்கும், மின் அழுத்தத்தைச் சீராக்கி, மின் இழப்பினைக் குறைக்கும் பணிகளுக்கும் மின்சார வாரியம் நடப்பாண்டில் ரூ.436 கோடி செலவிடும். வரும் ஆண்டில் இப்பணிகளுக்கான ஒதுக்கீடு ரூ. 465 கோடியாக உயர்த்தப்பட்டுள்ளது.

தொழில் வளர்ச்சி மற்றும் வேலைவாய்ப்பு

69. தொழில் வளர்ச்சிக்கு இணக்கமான இந்த அரசின் கொள்கைகள், ஒளிவு மறைவற்ற வகையில் முடிவு எடுத்தல், உயர் தொழில்நுட்ப மனித ஆற்றல் ஆகியவை வெளிநாடு மற்றும் வேறு மாநில முதலீட்டாளர்களை தமிழ்நாட்டிற்கு ஈர்த்துள்ளன.

70. தனியார் தொழில் முனைவோர்களுடன் சேர்ந்து பல பெரும் திட்டங்களைச் செயல்படுத்துவதற்கு தமிழ்நாடு தொழில் வளர்ச்சி நிறுவனம் (TIDCO) முனைப்புடன் செயலாற்றி வருகிறது.

71. எண்ணூரில் பெட்ரோலிய-இரசாயனத் தொழிற் பூங்காவும், ஆண்டொன்றுக்கு 2.5 மில்லியன் டன் திரவ எரிவாயு சேமிப்பு கிடங்கும்.. 2000 மெகாவாட் மின் திட்டமும், ஜெயங்கொண்டத்தில் 500 மெகாவாட் பழுப்பு நிலக்கரி மின் திட்டமும், கடலூரில் ரூ.2650 கோடி செலவிலான பெட்ரோலியம் சுத்திகரிப்பு ஆலையும் விரைவில் தொடங்கிட தமிழ்நாடு தொழில் வளர்ச்சிக் கழகம் நடவடிக்கைகளை மேற்கொண்டு வருகிறது.

72. திருநெல்வேலி மாவட்டத்தில் ரூ.700 கோடி திட்டச் செலவில் உயர் தொழில்நுட்பத் தொழில் பூங்காவும், அத்தொழில் பூங்காவிற் குள் நிறுவப்படவிருக்கும் புதிய தொழில்களில் எதிர்பார்க்கப்படும் ரூ.7000 கோடி முதலீடும் திருநெல்வேலி மாவட்டத்தைத் தொழில் வளர்ச்சி மையமாக மாற்றும். இதற்காக நிலம் கையகப்படுத்தும் பணி நடைபெற்று வருகிறது.

73. காஞ்சிபுரம், திருவள்ளூர், வேலூர், திருவண்ணாமலை, தருமபுரி, தூத்துக்குடி, ஈரோடு, திருநெல்வேலி மற்றும் திண்டுக்கல் ஆகிய மாவட்டங்களில் தொழில் முனைவோர்களுக்கு அளிப்பதற்காக 7156 ஏக்கர் பரப்பளவு நிலங்களை, தமிழ்நாடு தொழில் வளர்ச்சிக் கழகமும் (TIDCO), 8444 ஏக்கர் பரப்பளவு நிலங்களை, தமிழ்நாடு அடிப்படைக் கட்டமைப்பு வசதி மேம்பாட்டு நிறுவனமும் (TACID), 10733 ஏக்கர் பரப்பளவு நிலங்களை, தமிழ்நாடு தொழில் மேம்பாட்டுக் கழகமும் (SIPCOT) கையகப்படுத்தி வருகின்றன.

74. தமிழ்நாட்டில் கணினி மென்பொருள் (Software), கணினி இயந்திரங்கள் (Hardware) தொழில் வளர்ச்சியையும், அதனைச் சார்ந்த பணிகளையும் ஊக்குவிக்க "தமிழ்நாடு தகவல் தொழில் நுட்பவியல் கொள்கையை" அறிவித்துள்ளோம். சென்னையில் தரமணியில் 7.5 ஏக்கர் பரப்பளவில் எல்காட் நிறுவனத்துடன் இணைந்து மென்பொருள் தொழில் பூங்கா (Software Park) ஒன்றினை

அமைக்க, டிட்கோ நிறுவனம் நடவடிக்கை எடுத்து வருகிறது. இத்திட்டம் மென்பொருள் நிறுவனங்களுக்குத் தேவையான உலகத் தரம் வாய்ந்த வசதிகளைக் கொண்டதாக இருக்கும்.

75. சென்ற ஆண்டு நிதிநிலை அறிக்கையில் அறிவித்தபடி, தகவல் தொழில் நுட்பத்திற்கான அடிப்படையை உருவாக்கும் வகையிலும், 21 ஆம் நூற்றாண்டுக்கு ஏற்ற, தகவல் மற்றும் தொழில் நுட்பத் துறையில் உலகத்தில் முன்னோடியாக இருக்கும் விதத்திலும், தமிழ்நாடு தகவல் தொழில் நுட்ப மையம் (Tamil Nadu Institute of Information Technology) நிறுவப்பட்டுள்ளது. இம்மையத்தின் வளாகம் தரமணியில் அமையும். நிரந்தரக் கட்டிடங்கள் கட்டப்படும் வரை, பெருங்குடியில் உள்ள தமிழ்நாடு மின்னணு நிறுவனத்தின் கட்டிடத்தில், வரும் கல்வி ஆண்டில், இம்மையம் செயல்படத் துவங்கும். வரும் ஆண்டில் இத்திட்டத்திற்கு ரூ.5 கோடி ஒதுக்கீடு செய்யப்பட்டுள்ளது.

76. சென்னை மாநகரை நாட்டின் ஒரு பெரும் வணிக மற்றும் நிதி மையமாக உருவாக்க அரசு முடிவு செய்துள்ளது. இந்நோக்கத்திற்காக, தமிழ்நாடு தொழில் அடிப்படைக் கட்டமைப்பு வசதி மேம்பாட்டு நிறுவனம் ரூ.100 கோடி மதிப்பீட்டில் ஒரு வணிக மற்றும் நிதி மையத்தை (Business-cum-Financial Centre) அமைக்கும்.

77. மறைமலைநகரில் ரூ.24 கோடி மதிப்பீட்டில் ஒளி ஊடு இழை தொலைத் தொடர்பு கம்பிகள் (Optic fibre cable) தயாரிக்கும் தொழிற்சாலை, அந்நகருக்கருகில் ரூ.150 கோடி மதிப்பீட்டில் மோட்டார் தொழிற்சாலைகளுக்கு உதிரிபாகங்கள் தயாரிக்கும் தொழிற்பூங்கா, விழுப்புரம் மாவட்டத்தில் ரூ.125 கோடி மதிப்பீட்டில் சிறு மரப்பலகை (Particle Board) தயாரிக்கும் தொழிற்சாலை, இருங்காட்டுக்கோட்டையில் அமையவுள்ள ரூ.45.70 கோடி மதிப்பீட்டில் செயற்கை மரப்பலகைகள் தயாரிக்கும் தொழிற்சாலை ஆகியவற்றின் கட்டுமானப் பணிகள் வரும் ஆண்டில் தொடங்கும்.

78. ஆண்டு ஒன்றுக்கு 1,20,000 கார்கள் தயாரிக்கும் திறனுள்ள ஹூண்டாய் கார் தொழிற்சாலை, வரும் அக்டோபர்

திங்களில் உற்பத்தியைத் துவங்கும். இதனால் 2800 நபர்களுக்கு நேரடி வேலைவாய்ப்பும், 9750 நபர்களுக்கு துணைத் தொழிற்சாலைகளில் வேலைவாய்ப்பும் கிட்டும்.

79. தமிழ்நாடு அரசு, மத்திய அரசு, மற்றும் சிறு தொழில் நிறுவனங்களின் சங்கங்கள், ஆகியவற்றின் கூட்டு முயற்சியுடன், ரூ.2 கோடி செலவில், சென்னையில் சிறுதொழில் தொழில்நுட்ப மையத்தை ஏற்படுத்தக் கருதப்பட்டுள்ளது. இம்மையம், குறைந்த விலையில் உயர்ந்த தரமான பொருள்களை உற்பத்தி செய்ய உதவும். இத்திட்டத்திற்காக மாநில அரசின் பங்காக, வரும் ஆண்டில் ரூ.30 இலட்சம் ஒதுக்கீடு செய்யப்பட்டுள்ளது.

80. சென்ற வரவு-செலவுத் திட்ட கூட்டத்தொடரில் அறிவித்தபடி, முதன் முறையாக ஜவுளிக் கொள்கை ஒன்று உருவாக்கப்பட்டுள்ளது. கைத்தறி, விசைத்தறி, மிஸ்துறை ஆகியவற்றின் உற்பத்தி ஒருங்கிணைந்த முறையில் வளரவும், ஏற்றுமதியை அதிகரிக்கவும், பருத்தி உற்பத்தியை அதிகரிக்கவும் இக்கொள்கை முனைப்புடன் செயல்படுத்தப்படும்.

81. நன்றாக இயங்கிவந்த கூட்டுறவு நூற்பாலைகள் கடந்த ஆட்சியில் மிகுந்த நட்டத்திற்கு உள்ளாயின. இவற்றின் செயல்பாட்டைச் சீரமைக்கும் பொருட்டு, வல்லுநர்கள் உதவியுடன் ஆய்வு மேற்கொள்ளப்பட்டது. இது குறித்து நான் அண்மையில் கைத்தறித்துறை அமைச்சருடனும் அதிகாரிகளுடனும் கலந்துரையாடினேன். அதன் அடிப்படையில், இந்தப் பதினெட்டு நூற்பாலைகளுக்கு நபாட்டு நிதி நிறுவனத்தின் ஆலோசனையுடன் புனரமைப்புத் திட்டங்கள் விரைவில் உருவாக்கப்படும். அவை தொழிலாளர்கள் மற்றும் வங்கிகளின் ஒத்துழைப்புடன் செயல்படுத்தப்பட்டு, கூட்டுறவு நூற்பாலைகள் மீண்டும் நல்ல முறையில் இயங்க அனைத்து முயற்சிகளும் எடுக்கப்படும்.

சுற்றுப்புறச்சூழல் மற்றும் வனவளம்

82. தமிழ்நாடு வனவளத் திட்டத்தின் கீழ் 63,576 ஹெக்டேர் பரப்பில் காடு வளர்ப்புப் பணிகளுக்காக நடப்பாண்டில் ரூ.50 கோடி ஒதுக்கீடு செய்யப்பட்டது. வரும் ஆண்டில் மேலும் 86,030

ஹெக்டேர் பரப்பில் காடு வளர்ப்புப் பணிகளுக்காக ரூ.104 கோடி ஒதுக்கீடு செய்யப்பட்டுள்ளது.

83. தமிழ்நாட்டின் பல்வேறு பகுதிகளில் மாசுக் கேடு விளைவிக்கின்ற 2504 தொழில் பிரிவுகள் பயனடைகிற வகையில் 56 பொது கழிவுநீர் சுத்திகரிப்பு நிலையங்கள் (CETP) அமைக்கப்பட்டு வருகின்றன. தொழிற்சாலைகளுக்கு அரசு சுற்றுச்சூழல் அனுமதி வழங்குவதற்கு முன்னர், பொதுமக்களின் கருத்தைப் பெற மாவட்டங்களில் "பொதுமக்கள் விசாரணைக் குழுக்களை" (Public Hearing Panels) அமைத்திட அரசு ஆணையிட்டுள்ளது.

84. பவானி, குமாரபாளையம், ஈரோடு, பள்ளிப்பாளையம், திருச்சி ஆகிய நகரங்களில் காவிரி ஆற்றில் மாசுக் கேட்டினை அகற்றும் மத்திய நிதியுதவித் திட்டத்திற்கு, வரும் ஆண்டில் ரூ.8 கோடி ஒதுக்கீடு செய்யப்பட்டுள்ளது. கொடைக்கானல், உதகமண்டலம் ஏரிகளின் சுற்றுப்புறச் சூழலை மேம்படுத்த ரூ.47 கோடி செலவில் திட்டங்கள் மத்திய அரசுக்கு அனுப்பப்பட்டுள்ளன. மத்திய அரசின் அனுமதி பெற்று, வரும் நிதியாண்டில் இவை செயல்படுத்தப்படும்.

கல்வி

85. சென்ற நிதிநிலை அறிக்கையில் அறிவித்தபடி புதிதாக 168 தொடக்கப்பள்ளிகள் தொடங்கப்பட்டுள்ளன. மேலும், 41 தொடக்கப் பள்ளிகள் நடுநிலைப் பள்ளிகளாகவும், 71 நடுநிலைப் பள்ளிகள் உயர்நிலைப் பள்ளிகளாகவும், 80 உயர்நிலைப் பள்ளிகள் மேல்நிலைப் பள்ளிகளாகவும் நிலையுயர்த்தப்பட்டுள்ளன. நடப்பாண்டில் 297 அரசு உயர்நிலை மற்றும் மேல் நிலைப் பள்ளிகளில் கூடுதல் வகுப்பு அறைகள் கட்ட ரூ 11.50 கோடியும், 119 அரசு மேல் நிலைப் பள்ளிகளில், ஆய்வுக் கூடங்கள் கட்டுவதற்கு ரூ 10.00 கோடியும், 200 அரசு பெண்கள் உயர்நிலை மற்றும் மேல் நிலைப் பள்ளிகளில் கழிவுறைகள் கட்ட, ரூ 1.44 கோடியும் அனுமதிக்கப்பட்டுள்ளன.

86. தமிழ்நாட்டில் தொடக்கப்பள்ளிகள் இல்லாத 700 குக்கிராமங்களில் வரும் நிதியாண்டில், 300 குக்கிராமங்களிலும் அடுத்த ஆண்டில் 400 குக்கிராமங்களிலும் தொடக்கப் பள்ளிகள் தொடங்கப்பட்டு, தொடக்கப் பள்ளி இல்லாத குக்கிராமங்களே, தமிழகத்தில் இல்லை என்ற நிலையை உருவாக்குவோம். வரும் நிதி ஆண்டில் 200 தொடக்கப் பள்ளிகளை நடுநிலைப் பள்ளிகளாக உயர்த்தவும், 80 நடுநிலைப் பள்ளிகளை உயர்நிலைப் பள்ளிகளாக உயர்த்தவும், 40 உயர்நிலைப் பள்ளிகளை மேல் நிலைப் பள்ளிகளாக உயர்த்தவும் முடிவெடுக்கப்பட்டுள்ளது.

87. நடப்பாண்டில் கல்விக்காக ஒதுக்கீடு செய்யப்பட்ட ரூ.2938 கோடிக்கு மாறாக, வரும் ஆண்டில் கல்விக்கான நிதி ஒதுக்கீடு ரூ.3568 கோடியாக உயர்த்தப்பட்டுள்ளது. 50 மேல் நிலைப் பள்ளிகளில் கணினி பாடத்திட்டங்களைத் தொடங்க, ரூ.3.52 கோடியும், 500 பள்ளிகளில் கூடுதல் வகுப்பறைகள் கட்ட ரூ.10 கோடியும், 300 பள்ளிகளில் ஆய்வுக்கூடங்கள் கட்ட ரூ.10 கோடியும் ஒதுக்கப்பட்டுள்ளது.

88. மாணவர்களுக்கு இலவச சீருடைகள் வழங்குவதற்கான நிதி ஒதுக்கீடு நடப்பாண்டில் ரூ.45 கோடியிலிருந்து வரும் ஆண்டில் ரூ 57 கோடியாக உயர்த்தப்பட்டுள்ளது. தற்போது பள்ளிகளில் மதிய உணவு பெறும் மாணவ மாணவியர்களுக்கு மட்டுமே இலவசப் பாடப்புத்தகங்கள் வழங்கப்பட்டு வருகின்றன. வரும் கல்வியாண்டில் இருந்து அரசு, உள்ளாட்சி மற்றும் அரசு மானியம் பெறும் பள்ளிகளில் 1 முதல் 5 ஆம் வகுப்புவரை பயிலும் மாணவ மாணவியர் அனைவருக்கும் பாடப்புத்தகங்கள் இலவசமாக வழங்கப்படும். இலவசப் பாடப்புத்தகத் திட்டத்திற்கு, வரும் ஆண்டில் ரூ.25 கோடி நிதி ஒதுக்கம் செய்யப்பட்டுள்ளது. மாணவர்களுக்கு இலவச பேருந்து அனுமதிச் சீட்டு வழங்கும் திட்டத்தை அறிமுகப்படுத்திய இவ்வரசு, அதனை தொடர்ந்து செயல்படுத்தி வருகிறது. அதற்காக, வரும் ஆண்டில் ரூ.66 கோடி நிதி ஒதுக்கப்பட்டுள்ளது.

89. சுயநிதிக் கல்லூரிகளின் செயல்பாடு பற்றிய டாக்டர் அனந்தகிருஷ்ணன் தலைமையிலான உயர்மட்டக் குழுவின்

பரிந்துரையை ஏற்று, தமிழ்நாட்டில், பொறியியல் கல்லூரிகளில் மாணவர்களைச் சேர்ப்பதற்கு புதிய "ஒற்றைச் சாளர முறை" (Single Window System) நடப்பாண்டிலிருந்து அறிமுகப்படுத்தப்பட்டுள்ளது. இதனை மாணவர்களும், பெற்றோர்களும், பொதுமக்களும் நன்கு வரவேற்றுப் பாராட்டியுள்ளனர். இதன்படி தகுதியின் அடிப்படையிலும் அவர்கள் தெரிவிக்கும் விருப்பத்தின் அடிப்படையிலும் அவர்கள் சேர்ந்து பயில விரும்பும் கல்லூரிகளில் சேர்ந்து கொள்ள அனுமதி வழங்கப்படுவதுடன் முதல் ஆண்டிலேயே அவர்களுக்கான பாடப்பிரிவுகளும் ஒதுக்கப்படுகின்றன. சுயநிதி பொறியியல் கல்லூரிகள் இரண்டாம் ஆண்டு தொடக்கத்தில் பாடப்பிரிவு ஒதுக்குவதை வணிகமாக்கியிருந்ததை, இந்தப் புதிய முறை ஒருமுடிவுக்குக் கொண்டு வந்துள்ளது. ஒற்றைச் சாளர முறை வருமாண்டிலிருந்து தொழில் நுட்பப் பயிலகங்களிலும் (Polytechnics) அறிமுகப்படுத்தப்படும். உயர்மட்டக் குழுவின் மற்ற பரிந்துரைகள் அரசின் பரிசீலனையில் உள்ளன.

90. உலக வங்கி நிதியுதவி பெறும் தொழில் நுட்பப் பணியாளர் கல்வித் திட்டம் (Technician Education Project) ரூ.95 கோடி செலவில் நம்மாநிலத்தில் செயல்படுத்தப்பட்டு வருகிறது. இத்திட்டம், கட்டிடங்கள், மாணவரில்லங்கள், ஆய்வுக்கூடங்கள், சாதனங்கள், புத்தகங்கள், கணினிகள், புதிய பாடத்திட்டங்கள், ஆகியவற்றிற்கு வகை செய்து நம்மாநிலத்தில் உள்ள அரசு மற்றும் அரசு உதவி பெறும் தொழில் நுட்பப் பயிலகங்களை நவீனமயமாக்க உதவுகிறது. இத்திட்டத்திற்காக, வரும் ஆண்டிற்கு ரூ.21 கோடி நிதி ஒதுக்கீடு செய்யப்பட்டுள்ளது.

தமிழ் ஆட்சி மொழி மற்றும் பண்பாடு

91. தமிழ்நாட்டு வரலாற்றை எழுதி வெளியிடும் பணியை இந்த அரசு 1970 ஆம் ஆண்டு தொடக்கம் செய்தது. இதுவரை மூன்று தொகுதிகளும், நான்காம் தொகுதியில் ஒரு பகுதியும் வெளியிடப்பட்டுள்ளன. வரலாற்று வரைவுத் திட்ட வல்லுநர் குழுவை இவ்வரசு திருத்தியமைத்துப் பணிகளை விரைவுபடுத்தியுள்ளது. இத்திட்டத்திற்கு நடப்பாண்டில் ரூ.5 லட்சம் நிதி ஒதுக்கப்பட்டுள்ளது.

92. இசையிலும் கலையிலும் இளம் மாணவர்களிடையே ஆர்வத்தை ஏற்படுத்தும் வகையில், நான் சென்ற ஆண்டு அறிவித்தபடி சேலம், திருச்சி, திருவாரூர், திருநெல்வேலி, புதுக்கோட்டை ஆகிய மாவட்டங்களில் இசைப் பள்ளிகள் துவக்கப்பட்டுள்ளன. இவை பாட்டு, பரத நாட்டியம், நாதஸ்வரம், தவில் போன்றவற்றில் மாணவர்களுக்குப் பயிற்சி அளிக்கின்றன. வரும் ஆண்டில் மேலும் 5 மாவட்டங்களில் இசைப் பள்ளிகள் துவக்கப்படும்.

93. தஞ்சாவூர், சத்திரம் நிருவாகத்தின் கீழ் இயங்கி வந்த திருவையாறு அரசர் கல்லூரியில் இசைத் துறை ஒரு துறையாக இயங்கி வந்தது. இத்துறை தனியாக பிரிக்கப்பட்டு கல்லூரி நிலை அளிக்கப்பட்டு அரசு இசைக் கல்லூரியாக திருவையாறில் செயல்பட்டு வருகிறது.

94. கடந்த ஆண்டுகளில் தமிழ் பேரறிஞர்களின் நூல்களை அரசுடைமையாக்கி அவர்தம் குடும்பத்தாருக்கு உரிய நிதிகள் வழங்கியது போலவே இந்த ஆண்டும் தமிழ்த் தென்றல், செந்தமிழ்ச் செம்மல், தொழிலாளர் தலைவர் திரு.வி.க. அவர்களுடைய நூல்களை அரசுடைமையாக்கி, அவரது வழித்தோன்றல்களுக்கு இருபது இலட்சம் ரூபாய் காப்பு நிதியாக வழங்கப்படும்.

95. தமிழர் வரலாறு - பண்பாடு - கலை - வீரம் பற்றிய "புதின இலக்கியம்" பல படைத்த பேராசிரியர் கல்கி அவர்களின் நூற்றாண்டு விழா தொடக்கத்தையொட்டி அவரது நூல்களை அரசுடைமையாக்கிட இருபது இலட்சம் ரூபாய் நிதி ஒதுக்கப்படும்.

96. சிறந்த எழுத்தாளராகவும் திரைப்பட வசனகர்த்தாவாகவும் விளங்கிய மறைந்த தணிகாசலம் என்ற இளங்கோவன் அவர்களுடைய குடும்பநல நிதியாக இரண்டு லட்சம் ரூபாய் அரசால் வழங்கப்படும்.

97. இந்திய நாட்டு விடுதலைக்காக நீண்டகால சிறைவாசம் ஏற்றவரும் - தலை சிறந்த தமிழ் இலக்கியவாதிகளில்

ஒருவருமான - வேலூர் க. ராகவன் ஜமதக்கினி அவர்கள், இந்திய மொழிகளிலேயே, முழு அளவில் முதன் முதலாக தமிழில் எழுதியுள்ள காரல் மார்க்சின் "மூலதனம்" மற்றும் "மிகை மதிப்பு" ஆகிய நூலினை ஆறாயிரம் பக்கங்கள் கொண்ட புத்தகமாக வெளியிடுவதற்கு 5 லட்சம் ரூபாய் நிதியளிக்கப்படுகிறது.

மக்கள் நல்வாழ்வு

98. மக்கள் நல்வாழ்வுத் துறைக்கான ஒதுக்கீடு நடப்பு ஆண்டில் ரூ.877 கோடியிலிருந்து வரும் ஆண்டில் ரூ.1096 கோடியாக உயர்த்தப்பட்டுள்ளது. ரூ.49.68 கோடி செலவில் 652 ஆரம்ப சுகாதார நிலையங்களுக்கு, புதுவகையான வடிவமைப்பில் கட்டிடங்கள் கட்டும் பணி மேற்கொள்ளப்பட்டு வருகிறது. அவற்றில் 296 கட்டிடங்கள் இம்மாத முடிவுக்குள் கட்டி முடிக்கப்படும். மீதமுள்ள கட்டிடங்கள் வருமாண்டுக்குள் கட்டி முடிக்கப்படும். இதனால் இம்மாநிலத்திலுள்ள அனைத்து 1408 ஆரம்ப சுகாதார நிலையங்களும் நிரந்தரக் கட்டிடங்களில் இயங்கும். இத்துடன், ரூ.9 கோடி செலவில் 200 சுகாதாரத் துணை நிலையங்களுக்கு புதிய கட்டிடங்கள் கட்ட அனுமதி வழங்கப்பட்டுள்ளது.

99. ஆரம்ப சுகாதார நிலையங்களை நல்ல முறையில் பராமரிக்க, அவற்றைத் தொழில் நிறுவனங்கள் ஏற்க முன்வந்திருப்பதை கடந்த வரவு-செலவுத்திட்ட உரையில் நான் அறிவித்திருந்தேன். இது தொடர்பாக, தமிழ்நாட்டின் தொழில் அதிபர்களுடன் நான் நடத்திய கூட்டத்தில், இத்திட்டத்தில் அவர்கள் பங்கேற்க ஆர்வம் காட்டியுள்ளனர். முதல் கட்டமாக 40 ஆரம்ப சுகாதார நிலையங்கள் பராமரிப்புக்காகத் தொழில் நிறுவனங்களிடம் ஒப்படைக்கப்படும்.

100. அரசு மருத்துவமனைகளையும் மருந்தகங்களையும் பராமரிக்கும் பணிக்கு உரிய முக்கியத்துவம் அளிக்கப்பட்டு, வரவு-செலவுத் திட்டத்தில் ரூ.23.6 கோடி நிதி ஒதுக்கம் செய்யப்பட்டுள்ளது. நடப்பாண்டில் மருந்துகளுக்காக ரூ.106 கோடி ஒதுக்கப்பட்டுள்ளது.

101. ரூ.23.14 கோடி உலக வங்கி உதவியுடன் மதுரை, தேனி மாவட்டங்களில் மகளிர் மற்றும் குழந்தைகள் நலத் திட்டம் நடப்பாண்டிலிருந்து செயல்படுத்தப்பட்டு வருகிறது. 1000 குழந்தைகளுக்கு 54 என்ற வீதத்தில் உள்ள சிசு இறப்பு வீதத்தைக் குறைக்க, மாநில அரசு பல்வேறு நடவடிக்கைகளை எடுத்து வருகிறது.

102. முற்றிலும் மக்கள் தாமே விரும்பி ஏற்றுக் கொண்டதன் அடிப்படையிலேயே தமிழ்நாடு பிறப்பு வீதத்தை 1000 மக்களுக்கு 19.2 என்ற வீதத்திற்குக் கொண்டு வந்துள்ளன என்பதையும் இந்த சாதனை ஏனைய மாநிலங்கள் பின்பற்றுகிற முன் மாதிரியாக இருக்கிறது என்பதையும் நான் மனநிறைவுடன் தெரிவித்துக் கொள்கிறேன்.

சத்துணவு

103. ரூ.425 கோடி மதிப்பீட்டில் செயல்படுத்தப்பட்ட உலக வங்கி நிதியுதவி பெற்ற தமிழ்நாடு ஒருங்கிணைந்த சத்துணவுத் திட்டம் (Tamil Nadu Integrated Nutrition Project), 1997 டிசம்பரில் நிறைவு பெற்றது. இத்திட்டத்தின் மூலம் 24 மாவட்டங்களைச் சேர்ந்த 318 வளர்ச்சி வட்டாரங்களிலுள்ள 14.31 இலட்சம் சிறார் பயனடைந்துள்ளனர். 1997 டிசம்பருக்குப் பிறகும் இத்திட்டம் மத்திய, மாநில நிதிகளிலிருந்து தொடர்ந்து செயல்படுத்தப்படுகிறது.

104. மாநில அரசின் சத்துணவுத் திட்டத்திற்கு 1998-99 ஆம் ஆண்டில் ரூ.464 கோடி ஒதுக்கப்பட்டுள்ளது. இந்தத் திட்டத்தில் 73.41 இலட்சம் சிறார் பயனடைந்து வருகின்றனர். இத்திட்டத்தின் கீழ் இரண்டு வாரங்களுக்கு ஒருமுறை வழங்கப்பட்ட முட்டை, வரும் ஆண்டிலிருந்து வாரம் ஒருமுறை வழங்கப்படும்.

மகளிர் நலன்

105. மகளிர் மேம்பாட்டுக்காக நடப்பாண்டில் ஒதுக்கப்பட்ட ரூ.55 கோடி நிதி ஒதுக்கீடு, வரும் ஆண்டுக்கு ரூ.91.20 கோடியாக உயர்த்தப்படும்.

106. இந்த ஆண்டு, இம்மாநிலத்திலுள்ள 14 மாவட்டங்களில் செயல்படுத்தப்பட்டுவரும், மகளிர் திட்டம், வரும் ஆண்டில் மேலும் 7 மாவட்டங்களில் செயல்படுத்தப்படும். இத்திட்டத்திற்கு வருமாண்டில் ரூ.12 கோடி நிதி ஒதுக்கப்பட்டுள்ளது. 8 மாவட்டங்களில் பன்னாட்டு வேளாண்மை வளர்ச்சி நிதியின் (International Fund for Agricultural Development) நிதியுதவி பெறும் மகளிர் மேம்பாட்டுத் திட்டம், 1998 டிசம்பர் இறுதியில் முடிவுற இருப்பதால், இந்த 8 மாவட்டங்களும் மகளிர் திட்டத்தில் சேர்த்துக் கொள்ளப்படும்.

107. மூவலூர் இராமாமிர்தம் அம்மையார் நினைவு திருமண உதவித் திட்டத்தின்கீழ், நடப்பாண்டில் மொத்தம் 53,145 மணமகள்கள் பயன் பெறும் வகையில் ரூ.53.15 கோடிக்கு அரசு ஏற்பளித்துள்ளது. வரும் ஆண்டிற்கான ஒதுக்கீடு 60,000 பெண்கள் நிதியுதவி பெறும் வகையில், ரூ.60 கோடியாக அதிகரிக்கப்படுகிறது. அரசின் வேண்டுகோளுக்கு இணங்க தனியாரிடமிருந்து நன்கொடையாக இத்திட்டத்திற்கு ரூ.5 கோடியே 16 இலட்சம் பெறப்பட்டுள்ளது.

108. தகவல் தொழில்நுட்பத்தைப் போன்றே உயிரியல் தொழில்நுட்பமும் (Biotechnology) அதிக அளவில் வேலை வாய்ப்புகளை உருவாக்கும் திறன் படைத்த, வளர்ந்துவரும் தொழில்நுட்பமாகும். இது வணிகரீதியில் புதிய முறையில் பல்வேறு பொருட்களைக் குறைந்த விலையில் தயாரிக்கும் தொழில் நுட்பமாக விளங்குகிறது. இதன் பயன்கள் நம் மாநிலத்திற்கு விரைவில் கிடைக்கும் வகையிலும், பெண் தொழில் முனைவோருக்குச் சுயவேலை வாய்ப்பு அளிப்பதற்கும் கேளம்பாக்கம் அருகில் பெண் தொழில் முனைவோர்களுக்கென்று தனியாக உயிரியல் தொழில் நுட்பப் பூங்கா ஒன்று உருவாக்கப்படும்.

ஆதி திராவிடர்-பழங்குடியினர் நலன்

109. ஆதிதிராவிடர்களுக்கு நல்ல தரமான கல்வியினை வழங்குவதுடன் பல்வேறு நலத்திட்டங்களில் பயன் பெறுவோர் எண்ணிக்கையையும் அதிகரிக்க ஆவன செய்யப்படுகிறது. நடப்பு

ஆண்டில் ஆதி திராவிடர் மற்றும் பழங்குடியினர் நலனுக்கான ஒதுக்கீடு ரூ.334 கோடி. இது வரும் ஆண்டில் ரூ.434 கோடியாக உயர்த்தப்படுகிறது.

110. நடப்பு ஆண்டில் கணினிக் கல்வி ரூ. 180 இலட்சம் செலவில் 51 ஆதிதிராவிடர் மேல்நிலைப் பள்ளிகளிலும் 9 உயர்நிலைப் பள்ளிகளிலும் துவக்கப்பட்டுள்ளது. 2000 மாணவர்கள் பயனடையும் வகையில் 40 மாணவரில்லங்கள் துவக்கப்பட்டுள்ளன.

111. ஆதி திராவிடர் நலப்பள்ளிகளுக்கு, நிலையான கட்டிடங்கள் கட்டிக் கொடுப்பதற்காக, நடப்பு ஆண்டில் ரூ 172 இலட்சம் ஒதுக்கப்பட்டுள்ளது. ஆதி திராவிட மாணவியர் இல்லங்களுக்கு கட்டிடங்கள் கட்ட ரூ.8.50 கோடி ஒதுக்கப்பட்டுள்ளது.

112. கணிப்பொறி, தட்டச்சு மற்றும் சுருக்கெழுத்து, சட்டப் பயிற்சி, பிளாஸ்டிக் போன்ற தொழில் சார்ந்த பயிற்சிகள் ஆதிதிராவிட இளைஞர்களுக்கு அளிக்கப்படுகின்றன.

113. வரும் நிதியாண்டில் ரூ.1.13 கோடி செலவில் 50 ஆதிதிராவிடர் நல மற்றும் பழங்குடியினர் மனையகத் தொடக்கப்பள்ளிகள், அடிப்படை வசதிகளுடன் நிலையுயர்த்தப்படும். மேலும் ஆறு நடுநிலைப் பள்ளிகள் உயர்நிலைப் பள்ளிகளாகவும், ஆறு உயர்நிலைப் பள்ளிகள் மேல்நிலைப் பள்ளிகளாகவும் நிலை உயர்த்தப்படும்.

114. கல்லூரி மற்றும் தொழிற்பயிற்சி விடுதிகளில் அரசு வழங்கும் உணவுக் கட்டணம், மாணவர் ஒருவருக்கு மாதம் ஒன்றிற்கு ரூ.250 விருந்து 1.10.1997 முதல் ரூ.300 ஆக உயர்த்தப்பட்டது. இனி அத்தொகை ரூ.400 ஆக உயர்த்தப்படும்.

115. ஆதிதிராவிடர் மற்றும் பழங்குடியினருக்காக ஒதுக்கப்பட்ட காலிப் பணியிடங்கள் அனைத்தும் நிரப்பப்பட வேண்டும் என்று அரசு ஆணை பிறப்பித்துள்ளது. இவ்வாறு நியமனங்கள் செய்யப்படாத பணியிடங்கள் 662 இருப்பதாக இப்போது கண்டுபிடிக்கப்பட்டு, இதுவரை இவற்றுள் 54 பணியிடங்களுக்கு நியமனங்கள் செய்யப்பட்டுள்ளன. மீதமுள்ள பணியிடங்களை

நிரப்புவதற்கு நடவடிக்கை எடுக்கப்பட்டுள்ளது. இட ஒதுக்கீட்டைக் கண்காணிக்க சட்டமன்ற உறுப்பினர்கள் கொண்ட உயர்மட்டக் குழுவும் ஏற்படுத்தப்பட்டுள்ளது. இக்குழு மொத்தம் உள்ள 110 துறைகளில் 80 துறைகளுக்கான ஆய்வை செயலர்களுடனும், துறைத் தலைவர்களுடனும் செய்து முடித்துள்ளது. இட ஒதுக்கீடு விதியினை நல்ல முறையில் செயல்படுத்த இக்குழு உதவும்.

116. ஆதி திராவிடர்களுக்கு தொழில் நடத்த சலுகை வட்டியில் கடன் வழங்கிட வங்கிக்கு நிகராக தாட்கோ மூலம் ஏற்பாடு செய்வதற்கான முயற்சிகள் மேற்கொள்ளப்படும்.

117. அனைத்து ஆதிதிராவிடர்களுக்கும் தரமான வீடுகளைக் கட்டித் தருவதும், வீட்டுமனைகளை வழங்குவதும் அரசின் முக்கிய குறிக்கோளாகும். தேவையான அடிப்படை வசதிகளைச் செய்து தருவதற்கு ரூ.68 கோடி ஒதுக்கீடு செய்யப்பட்டுள்ளது. பழங்குடியினர் குடியிருப்புகளுக்கு தேவையான அடிப்படை வசதிகள் அனைத்தும் செய்து தர மூன்றாண்டு திட்டத்தைச் செயல்படுத்த அரசு முனைந்துள்ளது.

பிற்படுத்தப்பட்டோர், மிகவும் பிற்படுத்தப்பட்டோர் நலன்

118. பிற்படுத்தப்பட்டோர், மிகவும் பிற்படுத்தப்பட்டோர் நலனுக்காக நடப்பு ஆண்டில் ரூ.64.32 கோடி ஒதுக்கப்பட்டது. இது வரும் ஆண்டில் ரூ.90 கோடியாக உயர்த்தப்படும்.

119. நடப்பாண்டில் பிற்படுத்தப்பட்ட மாணவர்களுக்கு 40 விடுதிகளும், மிகவும் பிற்படுத்தப்பட்ட மாணவர்களுக்கு 22 விடுதிகளும் தொடங்கப்பட்டுள்ளன. புதிய கட்டிடங்கள் 13 கட்டப்பட்டுள்ளன. வரும் ஆண்டில் பிற்படுத்தப்பட்ட மாணவர் விடுதிகள் 25 தொடங்கப்படும். மேலும் 7 பிற்படுத்தப்பட்ட மாணவரில்லங்களும், 8 மிகவும் பிற்படுத்தப்பட்ட மாணவரில்லங்களும் கட்டப்படவுள்ளன.

120. கல்லூரி மற்றும் தொழிற்பயிற்சி விடுதிகளில் அரசு வழங்கும் உணவுக் கட்டணம் மாணவர் ஒருவருக்கு மாதமொன்றிற்கு ரூ.250 விருந்து 1.10.1997 முதல் ரூ.300 ஆக உயர்த்தப்பட்டது. இனி

அத்தொகை ரூ.400 ஆக உயர்த்தப்படும். விடுதிகளில் மாணவர்கள் சேர்க்கைக்குப் பெற்றோரின் ஆண்டு வருமான வரம்பு ரூ.15,000 என்பதை ரூ.50,000 ஆக உயர்த்தப்பட்டுள்ளது.

121. பொருளாதார மேம்பாட்டுத் திட்டத்தின் கீழ் கணினிப் பயிற்சி, கனரக வாகனம் ஓட்டுதல், தட்டச்சு மற்றும் சுருக்கெழுத்து ஆகிய வேலை வாய்ப்பை அடிப்படையாகக் கொண்ட பயிற்சித் திட்டம் செயல்படுத்தப்படுகிறது. நடப்பாண்டில் கணினிப் பயிற்சியில் மாணவர்கள் எண்ணிக்கை 175லிருந்து 1000 ஆகவும், கனரக வாகனம் ஓட்டுநர் பயிற்சியில் மாணவர்கள் எண்ணிக்கை 250லிருந்து 2000 ஆகவும் உயர்த்தப்பட்டுள்ளது.

கைத்தறி நெசவாளர் நலன்

122. கூட்டுறவு சங்கங்களின் உறுப்பினர்களாக உள்ள 60 வயதை அடைந்த கைத்தறி நெசவாளர்களுக்கு மாதாந்திர உதவித்தொகை ரூ.150 வழங்கும் திட்டத்தைச் செயல்படுத்த இந்த அரசு நடப்பாண்டில் ஆணையிட்டுள்ளது. இத்திட்டத்தின்கீழ் 96,000 கைத்தறி நெசவாளர் 60 வயதடையும்போது பயனடைவார்கள்.

123. கைத்தறி நெசவாளர்களின் நலனைப் பாதுகாக்கும் பொருட்டு, மாநில அரசு, உற்பத்திக்குரிய பொருள்களை ஒதுக்கீடு செய்தல் சட்டத்தைச் (Reservation of Articles for Production Act 1985) செயல்படுத்த அமலாக்கப் பிரிவு ஏற்படுத்தியுள்ளது. இப்பிரிவு சேலம், திருச்செங்கோடு, ஈரோடு, திருப்பூர், மதுரை ஆகிய இடங்களில் செயல்படும்.

124. கைத்தறித் துணிகள் விற்பனை ஆகாமல் தேங்கிக் கிடக்கின்ற காரணத்தால் உருவாகியுள்ள பிரச்சனைகளைப் பற்றி ஆராய்ந்து ஒரு மாத காலத்திற்குள், அரசாங்கத்திற்கு அறிக்கை தர குழு ஒன்று அமைக்கப்படும் என்று, நான் 23 ஆம் தேதி பேரவையிலே அறிவித்ததற்கு இணங்க, கைத்தறித்துறையின் அரசு செயலாளர் அவர்களை அமைப்பாளராகக் கொண்டு குழு ஒன்று அமைக்கப்படுகின்றது. அந்தக் குழுவில் ஈரோடு திரு ஜெ. சுத்தானந்தன், ஆற்காடு திரு பி.என். சுப்பிரமணியன்.

எம்.எல்.ஏ., பள்ளிப்பட்டு திரு ஈ.ஏ.எஸ்.ராமன், எம்.எல்.ஏ., பெருந்துறை திரு நா.பெரியசாமி, எம்.எல்.ஏ., திருவில்லிப்புத்தூர் திரு இரா.தாமரைக்கனி, எம்.எல்.ஏ., வந்தவாசி திரு ச.சி.பெருமாள், நிதித்துறை கூடுதல் செயலர் ஆகியோர் இடம் பெறுவர். இந்தக் குழு மே முதல் தேதிக்குள் அரசுக்கு அறிக்கை தரும். அதன்மீது அரசு உரிய நடவடிக்கை எடுக்கும்.

தொழிலாளர் நலன்

125. சென்ற நிதிநிலை அறிக்கையில் குறிப்பிட்டவாறு அமைப்பு ரீதியில் இல்லாத, தொழிலாளர்களின் பிரச்சனைகள் குறித்து அமைக்கப்பட்ட குழுக்களின் பரிந்துரைகள் பெறப்பட்டுள்ளன. பல்வேறு தொழிலாளர் நலத் திட்டங்களின் பயன்கள் அமைப்பு ரீதியில் இல்லாத தொழிலாளர்களுக்குக் கிட்டுவதில்லை. எனவே, இவர்களுக்கு நோய்க்கால உதவிக் காப்பீடு, பேறுகால உதவித்தொகை மற்றும் ஓய்வூதியம் போன்ற நல உதவிகளை அளிக்கும் வகையில் நிர்வாகம், தொழிலாளர் மற்றும் அரசு பிரதிநிதிகளை உள்ளடக்கிய மாநில அளவிலான அமைப்பு ரீதியில் இல்லாத தொழிலாளர் நல வாரியம் ஒன்று அமைக்கப்பட்டு பல்வேறு தொழிலாளர் நல உதவித் திட்டங்கள் வரும் ஆண்டிலிருந்து செயல்படுத்தப்படும். இதன்மூலம், சுமைதாக்கும் தொழிலாளர், தீப்பெட்டி தயாரிக்கும் தொழிலாளர், கூட்டுறவுச் சங்கங்களில் இல்லாத கைத்தறி தொழிலாளர், விசைத்தறி, செங்கல் தயாரிப்பு, சாயம் ஏற்றுதல், முந்திரி உடைத்தல், கயிறு தயாரித்தல், பந்தல் கட்டுதல், அப்பளம் தயாரித்தல், செயற்கை வைரம் தீட்டுதல் போன்ற தொழில்களில் பணிபுரியும் தொழிலாளர்கள் மற்றும் பொற்கொல்லர், முடிதிருத்துவோர், சலவைத் தொழிலாளர், மட்பாண்டம் தயாரிப்போர், அச்சுத் தொழிலாளர், சமையல் மற்றும் ஹோட்டல் தொழிலாளர், தனியார் கடைகளில் பணிபுரிவோர், தையல் தொழிலாளர், சைக்கிள் ரிக்ஷா, ஆட்டோ ரிக்ஷா மற்றும் வாடகைக்காரர் ஓட்டுநர்கள், உப்பளத் தொழிலாளர் போன்ற 43 அமைப்பு ரீதியில் இல்லாத தொழில்களில் பணிபுரியும், சுமார் 25 லட்சம் தொழிலாளர்கள் பல்வேறு நல உதவிகளைப் பெறுவார்கள்.

126. மூடிக்கிடக்கும் ஆலைகளின் தொழிலாளர் நலனைப் பாதுகாக்கும் வகையில் பின்னி, டன்லப் போன்ற ஆலைகளின் நிருவாகங்களுடன் பேச்சு வார்த்தைகள் தொடர்ந்து நடைபெற்று வருகின்றன.

சமூகப் பாதுகாப்புத் திட்டங்கள்

127. நலிந்த பிரிவினருக்காக இவ்வரசு பல்வேறு சமூகப் பாதுகாப்புத் திட்டங்களை செயல்படுத்தி வருகிறது. நெசவாளர்கள், மீனவர்கள், நிலமற்ற விவசாயத் தொழிலாளர்கள், விதவைகள், ஆதரவற்ற பெண்கள், உடல் ஊனமுற்றோர் போன்ற எல்லா பிரிவினருக்கும், வயதின் அடிப்படையில் வழங்கப்படும் ஓய்வூதியம், மாதம் ஒன்றுக்கு ரூ.100லிருந்து வருமாண்டில் ரூ.150 ஆக உயர்த்தப்படும். இதற்காக வருமாண்டில் ரூ.150 கோடி ஒதுக்கப்படும்.

128. வறுமைக் கோட்டிற்கு சீழே உள்ள குடும்பங்களுக்கும் இலங்கைத் தமிழர் அகதி முகாமிலிருப்பவர்களுக்கும் பொங்கல் திருநாளையொட்டி வழங்கப்படும் இலவச வேட்டி சேலைகளுக்காக ரூ.100 கோடி ஒதுக்கீடு செய்யப்பட்டுள்ளது.

129. கொத்தடிமை ஒழிப்பு சார்பான விதிகள் குறித்து விழிப்புணர்வு ஏற்படுத்தப்பட்டுள்ளது. அனைத்து மாவட்டங்களிலுள்ள கொத்தடிமைகளைக் கண்டறியப்படுவதற்கு உரிய வகையில் தன்னார்வு நிறுவனங்களின் உதவியுடன், ஜனவரி 1997 முதல் கணக்கெடுப்பு நடத்தப்பட்டு, 25,008 கொத்தடிமைகள் கண்டறியப்பட்டுள்ளனர். அவர்களின் மறுவாழ்விற்கென, மாநில அரசின் பங்குத் தொகையாக ரூ.5 கோடி அரசு வழங்கியுள்ளது. மத்திய அரசின் தொகை எதிர்பார்க்கப்படுகிறது.

வீட்டுவசதி

130. தமிழ்நாடு வீட்டு வசதி வாரியம் நடப்பாண்டில் 14,840 வீடுகள் கட்டி முடிக்கும். வருமாண்டில் ரூ.252 கோடி மதிப்பீட்டில் மேலும் 15,000 வீடுகள் கட்ட திட்டமிடப்பட்டுள்ளது.

131. உயர்நீதிமன்ற நீதிபதிகளுக்குத் தேவையான வீட்டுவசதிகளைச் செய்து கொடுக்கும் வகையில், இவ்வரசு ரூ.13.7 கோடி மதிப்பீட்டில் 30 இல்லங்களைக் கட்டுவதென முடிவெடுத்துள்ளது.

132. தமிழ்நாடு குடிசைப்பகுதி மாற்று வாரியம் நடப்பாண்டில் குடிசைப் பகுதி வாழ் குடும்பங்களுக்காக 2000 அடுக்குமாடி குடியிருப்புகள் கட்டி முடிக்கும். வருமாண்டில் ரூ.30 கோடி மதிப்பீட்டில் 3000 அடுக்குமாடி குடியிருப்புகள் கட்ட திட்டமிடப்பட்டுள்ளது. மேலும், சென்னை மற்றும் இதர நகர்ப்புறங்களில் உள்ள குடிசைப் பகுதிகளில் வாழும் 30,000 குடும்பங்களுக்கு, வருமாண்டில் ரூ.6 கோடி செலவில் அடிப்படை வசதிகள் செய்து கொடுக்கப்படும். சென்னையில் ஆட்சேபகரமான பகுதிகளில் குடிசைகளில் வாழும் குடும்பங்களை சென்னைக்கு அருகில் ஓக்கியம் துரைப்பாக்கத்தில் குடியமர்த்தும் வகையில் 6500 குடியிருப்புகள் ரூ.60 கோடி மதிப்பீட்டில் கட்டும் பணி தொடங்கப்பட்டுள்ளது.

133. நகரங்களில் குடிசைப் பகுதிகளில் அவ்வப்போது தீ விபத்துக்கள் நேர்ந்து, ஏழை மக்களின் உயிருக்கும் உடைமைக்கும் சேதம் ஏற்படுகிறது. முதற்கட்டமாக, சென்னை, கோவை, சேலம், மதுரை, திருச்சி மற்றும் திருநெல்வேலி மாநகராட்சிப் பகுதிகளில் ஓலைக் கீற்றுக்கள் வேய்ந்து அமைக்கப்பட்ட குடிசை வீடுகள் அடிக்கடி தீப்பிடிப்பதைத் தடுத்திடும் வகையில், ஏழை எளியோரின் ஓலைக் குடிசைக்கு மாற்றாக கல்நார் தகடு (Asbestos) கூரை வேய்ந்து தரும் பொறுப்பை அரசு ஏற்கும். அதற்குரிய நிதி வரும் ஆண்டிலிருந்து ஒதுக்கப்படும்.

சுதந்திரப் பொன் விழா ஆண்டு

134. சுதந்திரப் பொன்விழாவையொட்டி நான் அறிவித்தவாறு சாதிப் பிரிவினைகளற்ற சமுதாயத்தை உருவாக்கும் நோக்குடன், மாநிலம் முழுவதும் முதல் கட்டமாக 50 இடங்களில் சமத்துவபுரங்கள் உருவாக்கப்பட்டு வருகின்றன. வருமாண்டில் இத்திட்டத்திற்காக ரூ.17.5 கோடி ஒதுக்கீடு செய்யப்பட்டுள்ளது.

135. இந்திய சுதந்திரப் பொன்விழா ஆண்டான இந்த ஆண்டில் நமது மாநிலத்தைச் சேர்ந்த சுதந்திர போராட்ட வீரர்களைக் கௌரவிக்கும் வகையில் இவ்வரசு, அவர்களுக்கு வழங்கப்படும் மாதாந்திர உதவித்தொகையை ரூ.1500 லிருந்து ரூ.3000 ஆக உயர்த்தியுள்ளது. அவர்கள் மறைவுக்குப் பின்னர் அவர்களின் துணைவியர்க்கும் அல்லது சார்ந்திருப்பவர்களுக்கும் மாதம் ஒன்றுக்கு ரூ.1500 என்ற வீதத்தில் உதவித்தொகை வழங்கப்படும். இது மொழிக்காவலர்களுக்கும் பொருந்தும். இத்திட்டம் 15-8-1997 முதல் செயல்படுத்தப்படுகிறது.

136. இந்த சுதந்திரப் பொன்விழா ஆண்டில் - சமூகநீதிக்காக தியாகம் செய்தவர்களை நினைவு கூர்ந்திடும் வகையில் 1987 ஆம் ஆண்டு மிகவும் பிற்படுத்தப்பட்ட மக்களுக்காக 20 சதவீத இட ஒதுக்கீடு கோரிப் போராடி, துப்பாக்கிப் பிரயோகத்தில் உயிரிழந்த இருபதுக்கு மேற்பட்டவர்களின் குடும்ப நிதியாக தலா ஒரு லட்சம் ரூபாய் வழங்கப்படும்.

137. சுதந்திர பொன்விழா ஆண்டில் தியாகிகளைப் போற்றும் வகையில், சென்னையிலுள்ள காந்தி மண்டபம் அருகில் தியாகிகள் மணி மண்டபம் கட்டும் பணிக்காக ரூ.30 இலட்சம் வழங்கப்பட்டுள்ளது. அவர்கள் நினைவினைப் போற்றும் வகையில், சுதந்திரப் பொன்விழா ஆண்டு நினைவுச் சின்னம் சென்னை காமராசர் சாலை போர் நினைவுச் சின்னம் அருகே அமைக்கப்பட்டுள்ளது.

138. நாடகக் கலைஞர், தியாகி விஸ்வநாததாஸ் வாழ்ந்த இல்லத்தை புதுப்பிக்கவும், அதில் திருமண மண்டபம், நூல் நிலையம் ஆகியவற்றை நிறுவிடவும் அரசு ரூ.50 இலட்சம் அனுமதித்துள்ளது.

139. திருநெல்வேலி மாவட்டம், நெல்கட்டும்செவல் கிராமத்திலுள்ள சுதந்திர போராட்ட வீரர் பூலித்தேவன் வாழ்ந்த மாளிகையினை பழமை மாறாமல் புதுப்பித்து நினைவுச் சின்னமாக்கவும், திருமண மண்டபம், பூங்கா போன்றவற்றினை அமைக்கவும் இந்த அரசு ரூ.50 இலட்சம் வழங்கியுள்ளது.

140. தூத்துக்குடி மாவட்டத்தில் பாஞ்சாலங்குறிச்சியை அடுத்துள்ள கவர்னகிரியில் வாழ்ந்த விடுதலை வீரர் சுந்தரலிங்கம்

வாரிசுகளுக்கு 200 வீடுகள் மற்றும் சாலை, பூங்கா, நூலகம், மின்சாரம் போன்ற வசதிகளை வழங்கும் 'வீரன் சுந்தரலிங்கம் நினைவு கிராமம், கவர்னகிரி' என்ற திட்டத்தை ரூ.1.05 கோடி செலவில் அரசு செயல்படுத்தியுள்ளது.

141. பொதுவுடைமை வீரர் ஜீவா நினைவைப் போற்றும் வகையில் கன்னியாகுமரி மாவட்டம், நாகர்கோவில் சி.பி. இராமசாமி பூங்காவில் ரூ.15.50 இலட்சம் செலவில் நினைவிடம் அமைப்பதற்கான பணிகள் முடிவுற்றுள்ளன.

142. நேதாஜி சுபாஷ் சந்திரபோஸ் நூற்றாண்டை யொட்டி சென்னை காமராசர் சாலையில் ரூ.7.40 இலட்சம் செலவில் நேதாஜி சுபாஷ் சந்திரபோஸ் சிலை அமைக்கப்பட்டு 15-12-97 அன்று திறந்து வைக்கப்பட்டது.

143. டாக்டர் அம்பேத்கார் மணிமண்டபம் அமைப்பது பற்றி நீதிமன்றத் தீர்ப்பின் அடிப்படையில் ஆராய்ந்து, அதற்கேற்ப விரைந்து முடிவெடுத்து, சென்னையில் அந்த மணிமண்டபம் அமைய உரிய பணிகள் விரைவில் தொடங்கப்படும்.

144. இடைக்காலத்தில் பாழடைந்த நிலைக்கு உள்ளான வள்ளுவர் கோட்டத்தைப் புதுப் பொலிவுடன் அமைத்து, மேம்பாட்டுப் பணிகளை மேற்கொள்வதற்காக ரூ.84.94 இலட்சம் நிதி வழங்கப்பட்டு பணிகள் நடைபெற்று வருகின்றன.

இந்து சமய அறநிலைய நிருவாகம்

145. திருக்கோயில்களில் நிருவாகத்தைச் சீரமைக்க முதலமைச்சர் தலைமையில் குழு ஒன்று அமைத்திருப்பதை மன்ற உறுப்பினர்கள் அறிவர். சமயச் சான்றோர்கள், தமிழ் அறிஞர்கள் கொண்ட இக்குழு ஆலயங்களின் நிருவாகத்தை சீரமைக்கவும், அவற்றின் சொத்துக்களைப் பாதுகாக்கவும், அவற்றிலிருந்து கிடைக்கும் வருமானத்தைப் பெருக்கவும், பல்வேறு ஆலோசனைகளை வழங்கியுள்ளது. திருக்கோயில்களின் சொத்துக்களை ஆக்கிரமிப்பவர்கள் மீது நடவடிக்கை எடுக்க, கடந்த ஆண்டு சட்டத்

திருத்தம் கொண்டு வரப்பட்டு, அதன் அடிப்படையில் நடவடிக்கை எடுத்து 316 கிரவுண்டு மனை நிலங்களும், 257.56 ஏக்கர் மனை நிலங்களும், 1355.07 ஏக்கர் விளை நிலங்களும் மீட்கப்பட்டுள்ளன. இவற்றின் ஒட்டுமொத்த மதிப்பு ரூ.125.43 கோடி ஆகும்.

மதுரையில் உயர்நீதி மன்றக்கிளை

146. மதுரையில் உயர்நீதிமன்றக் கிளையினை அமைப்பதற்காக நிலம் கையகப்படுத்தும் பணி முடிவுறும் நிலையில் உள்ளது. உயர்நீதி மன்றத்தைக் கலந்து ஆலோசித்து இதற்கான கட்டுமானப் பணிகள் விரைவில் தொடங்கப்படும்.

அரசுப் பணியாளர் நலன்

147. அரசு அலுவலர்களின் நலனில் அக்கறை கொண்ட இந்த அரசுதான் மத்திய அரசு அலுவலர்களுக்கு அளிக்கப்பட்ட ஊதிய விகிதங்களை முதல் முறையாக மாநில அரசு அலுவலர்களுக்கு 1989-ஆம் ஆண்டில் வழங்கியது என்பதை அறிவீர்கள். ஐந்தாவது ஊதியக் குழுவின் பரிந்துரைகளின் பேரில் மத்திய அரசு தனது அலுவலர்களுக்கு மாற்றியமைத்த ஊதிய விகிதங்களை காவல்துறையினர், ஆசிரியர்கள் உள்ளிட்ட மாநில அரசு அலுவலர்களுக்கும் அளிப்பது குறித்து அமைக்கப்பட்ட அலுவலர் குழுவின் அறிக்கை பரிசீலிக்கப்பட்டது. நான் அரசு அலுவலர் மற்றும் ஆசிரியர் சங்கங்களுடன் தனித்தனியாகவும், ஒன்றாகவும் கலந்தாலோசித்தேன். அவர்களின் கோரிக்கைகளையும் மாநில அரசின் நிதி நிலையையும் கருத்தில் கொண்டு பின்வரும் முடிவுகள் எடுக்கப்பட்டுள்ளன.

148. தற்பொழுதுள்ள 25 ஊதிய விகிதங்களுக்கு இணையாக மத்திய அரசின் திருத்திய ஊதிய விகிதங்கள் வழங்கப்படும். மத்திய அரசால் வழங்கப்பட்ட 40 விழுக்காடு ஊதிய நிர்ணயப் பயன் மாநில அரசின் முழுநேர அலுவலர்கள், பகுதி நேர அலுவலர்கள் அனைவருக்கும் வழங்கப்படும். திருத்திய ஊதிய விகிதங்களை மத்திய அரசு அலுவலர்களுக்கு வழங்கப்பட்ட அதே தேதியிலிருந்து அதாவது 1-1-1996 லிருந்து வழங்கப்படும்.

149. மத்திய அரசு பணியாளர்களுக்கு வழங்கப்படும் அதே வீதத்தில் மாநில அரசு பணியாளர்களுக்கும் நகர ஈட்டுப்படி வழங்கப்படும்.

150. வீட்டு வாடகைப்படியை பொறுத்தமட்டில், மத்திய அரசின் திட்டத்தைவிட மாநில அரசின் திட்டத்தில் அதிகமான அலுவலர்கள் பயன்பெறுகிறார்கள். மத்திய அரசின் திட்டத்தின்படி, நகரங்களின் எல்லைக்குள் பணியாற்றும் அலுவலர்களுக்கு மட்டுமே நகரங்களிற்குண்டான வீட்டு வாடகைப்படி அளிக்கப்படுகிறது. ஆனால், மாநில அரசின் திட்டத்தின்படி நகரங்களுக்குள் மற்றும் நகரங்களைச் சூழ்ந்த பகுதிகளில் பணிபுரியும் அலுவலர்களுக்கும் நகரங்களிற்குண்டான வீட்டு வாடகைப்படி வழங்கப்படுகிறது. மேலும், தற்போது மாநில அரசின் வீட்டு வாடகைப்படி விகிதங்கள் மத்திய அரசின் வீட்டு வாடகைப்படி விகிதங்களின் அடிப்படையில் இல்லை. ஆயினும், அரசு அலுவலர் சங்கங்களின் கோரிக்கைகளைக் கருத்தில் கொண்டு, தற்பொழுது வழங்கப்படும் வீட்டு வாடகைப்படி இரட்டிப்பாக்கி வழங்கப்படும். இப்படிக்கள் உயர்ந்த வீதங்களில் 1-4-1998 முதல் வழங்கப்படும்.

151. நகர ஈட்டுப்படி வழங்குவதற்காக சென்னை மாநகரத்தை ஏ-1 வகை நகரம் எனவும், வீட்டு வாடகைப்படி வழங்குவதற்காக "ஏ" வகை நகரம் எனவும் மத்திய அரசு வகைப்படுத்தியுள்ளது. நம் நாட்டின் நான்கு பெருநகரங்களுள் ஒன்றாகச் சென்னை மாநகரம் கருதப்படுவதால், சென்னை மாநகரத்தை "ஏ-1" வகை நகரமாக வகைப்படுத்துமாறு மத்திய அரசினைக் கேட்டுக் கொள்கிறோம்.

152. மாநில அரசு ஓய்வூதியர்களுக்கு மற்றும் குடும்ப ஓய்வூதியர்களுக்கு, மத்திய அரசின் ஓய்வூதியர்களுக்கு மற்றும் குடும்ப ஓய்வூதியர்களுக்கு அளிக்கப்பட்ட திருத்திய ஓய்வூதியம் மற்றும் குடும்ப ஓய்வூதியம் 1-1-1996 முதல் வழங்கப்படும். தற்பொழுது அவர்கள் பெறும் ஓய்வூதியத்தில் 40 விழுக்காடு உயர்வு வழங்கப்படும். குறைந்தபட்ச ஓய்வூதியம் மற்றும் குடும்ப ஓய்வூதியம் மாதம் ரூ.1,275 வழங்கப்படும். ஓய்வூதியம் பெறும் அலுவலர்களுக்கு பணிக்கொடை கணக்கிடும் முறை, ஓய்வூதியத்தின் ஒரு பகுதியை ஒட்டு மொத்தத் தொகையாக பெறும் முறை ஆகியன மத்திய அரசில் உள்ளதுபோல் மாற்றி வழங்கப்படும். ஓய்வூதியர்களுக்கும் மற்றும் குடும்ப ஓய்வூதியர்களுக்கும்

அளிக்கவேண்டிய நிலுவைத் தொகையில் 60 விழுக்காடு பிடித்து வைக்கப்பட்டு, 5 ஆண்டுகளுக்குப் பிறகு வட்டியோடு திருப்பி அளிக்கப்படும். மீதமுள்ள 40 விழுக்காடு, இரண்டு தவணைகளில் ரொக்கமாக வழங்கப்படும்.

153. இந்த முடிவுகளால் அரசுக்கு ஆண்டொன்றுக்கு ரூ.1230 கோடி கூடுதல் செலவாகும். அளிக்க வேண்டிய நிலுவைத்தொகை சுமார் ரூ.2400 கோடியாகும். ஏற்கனவே அரசு அலுவலர்களுக்கு ரூ.4,000மும், ஓய்வூதியதாரர்களுக்கு ரூ.1,000மும் தொகுப்பூதியம், மதிப்பூதியம் பெறும் பணியாளர்களுக்கு ரூ.500ம் இடைக்கால நிலுவைத் தொகையாக வழங்கப்பட்டுள்ளது. இது, இவர்களுக்கு அளிக்கப்படும் நிலுவைத் தொகையில் சரிக்கட்டப்படும். வருமாண்டு செலவுடன் நிலுவைத் தொகையையும் வழங்குவது பெறும் நிதிச் சுமையை உருவாக்கும் என்பதாலும், அரசின் தற்போதைய நிதி நிலைமையில் இதனை ஏற்கும் நிலையில் அரசு இல்லை என்பதாலும், நிலுவைத் தொகையில் 60 விழுக்காடு அலுவர்களின் சேம நல நிதியில் சேர்க்கப்படும் என்றும் மீதமுள்ள நிலுவைத் தொகை இரண்டு தவணைகளில் ரொக்கமாக வழங்கப்படும் என்றும் முடிவெடுக்கப்பட்டுள்ளது. சேம நல நிதியில் சேர்க்கப்பட்ட தொகை 5 ஆண்டுகளுக்குப் பிறகு வட்டியோடு சேர்த்து கொடுக்கப்படும்.

154. இந்த முடிவுகள் உள்ளாட்சி நிறுவனங்களின் பணியாளர்களுக்கும், ஓய்வூதியதாரர்களுக்கும் பொருந்தும்.

155. மத்திய அரசு அலுவலர்களுக்கு அளித்த திருத்திய ஊதிய விகிதங்களை மாநில அரசு அலுவலர்களுக்கும் அளிக்கும் முதலாவது தென்னிந்திய மாநில அரசு தமிழக அரசுதான் என்பதை குறிப்பிட விரும்புகிறேன்.

156. இந்த ஊதிய வீதங்களை நடைமுறைப்படுத்துவதில் முரண்பாடுகள் இருப்பின் அவற்றை பரிசீலித்து மூன்று மாதங்களுக்குள் அரசுக்கு பரிந்துரை அளிக்க ஒரு நபர் கமிஷன் அமைக்கப்படும்.

157. சுதந்திர பொன்விழா ஆண்டு நினைவாக சிறப்பு நேர்வுகளிலும் அபாயகரமான நேர்வுகளிலும் தியாக மனப்பான்மையோடும் கடமையுணர்வோடும் தங்கள் உயிரைத் துச்சமாக மதித்து திறமை காட்டி செயல்படுகின்ற காவலர்களாயினும் அரசு அலுவலர்களாயினும் அவர்களுடைய செயலையும் நிகழ்வையும் பொறுத்து அவ்வப்போது அரசு விருது, பதவி உயர்வு, பொற்கிழி போன்றவைகளை வழங்கும் இத்திட்டம் வரும் ஆண்டிலிருந்து தொடர்ந்து செயல்படுத்தப்படும்.

ஒன்பதாம் ஐந்தாண்டுத் திட்டம்

158. எட்டாவது ஐந்தாண்டுத் திட்டத்தில் ஒப்புதலளிக்கப் பட்ட ஒதுக்கீட்டளவை எய்தியுள்ள சில மாநிலங்களில் தமிழ்நாடும் ஒன்றாகும். மத்தியத் திட்டக்குழு, ஒன்பதாவது திட்டத்திற்காக ரூ.25,000 கோடி ஒதுக்கீட்டிற்கு ஒப்புதலளித்துள்ளது. நடப்பாண்டிற்கான மத்தியத் திட்டக் குழு ஒப்புதலளித்த ஒதுக்கீடு ரூ.4009 கோடியாகும். வரும் ஆண்டிற்கான திட்ட ஒதுக்கீடு ரூ.4500 கோடியாக மாநிலத் திட்டக்குழு பரிந்துரைத்துள்ளது. மத்திய திட்டக்குழுவுடன் கலந்துரையாடிய பின் இது குறித்து முடிவு செய்யப்படும். அதை எதிர்நோக்கி, ரூ.4500 கோடி திட்ட ஒதுக்கீட்டளவின் அடிப்படையில் நாம் வரும் ஆண்டுத் திட்டத்தைச் செயல்படுத்துவோம்.

நிதி நிலைமை

159. 1997-98 ஆம் ஆண்டுக்கான வரவு-செலவுத் திட்டத்தை 1997 மார்ச் திங்களில் அவையில் வைத்தபோது, வருவாய்க் கணக்கில் வரவுகள் ரூ.12,641.05 கோடியாகவும், வருவாய்க் கணக்கில் செலவு ரூ.14,377.62 கோடியாகவும் இருந்தது. இதனால், வருவாய்ப் பற்றாக்குறை ரூ.1,736.57 கோடியாகும். 1997-98 ஆம் ஆண்டுக்கான திருத்த மதிப்பீட்டில், வருவாய்க் கணக்கில் வரவுகள் ரூ.13,418.40 கோடியாகவும், வருவாய் கணக்கில் செலவு ரூ.14,893.59 கோடியாகவும் உயர்ந்துள்ளது. இதனால் வருவாய்ப் பற்றாக்குறை ரூ.1,475.19 கோடியாக குறைந்துள்ளது.

160. 1997-98 வரவு செலவுத் திட்ட மதிப்பீட்டில் மொத்தப் பற்றாக்குறை ரூ.498.38 கோடியாக இருக்குமென்று மதிப்பிடப்பட்டது. ஆனால் 1997-98 ஆம் ஆண்டு திருத்த மதிப்பீட்டில் அப்பற்றாக்குறை ரூ.3.31 கோடியாகக் குறைந்துள்ளது.

161. 1998-99 ஆம் ஆண்டில் வருவாய்க் கணக்கில் வரவுகள் ரூ.15,039.46 கோடியாகவும், வருவாய்க் கணக்கில் செலவு ரூ.18,048.04 கோடியாகவும் மதிப்பிடப் பட்டுள்ளது. இதனால், வருவாய்க் கணக்கில் பற்றாக்குறை ரூ.3008.58 கோடியாக உயரும் என்று மதிப்பிடப்பட்டுள்ளது. 1998-99 ஆம் ஆண்டு வரவு செலவுத் திட்டத்தில் அரசுப் பணியாளர்களின் சம்பள உயர்விற்காகவும், உள்ளாட்சி மன்றங்களுக்குப் பகிர்ந்து கொடுப்பதற்காகவும், ஓய்வூதியத் தொகை கொடுக்கும் வகையிலும் கூடுதலாக நிதியொதுக்கம் செய்யப்பட்டுள்ளதே இவ்வுயர்விற்கு முக்கிய காரணங்களாகும்.

162. 1998-99ஆம் ஆண்டு வரவு-செலவுத் திட்டத்தின் அனைத்துக் கணக்குகளிலும் நிகரப் பற்றாக்குறை, ரூ.876.67 கோடியாக அதிகரித்துள்ளது.

163. வருவாய்க் கணக்கில் உள்ள பற்றாக்குறையைக் குறைக்க, தக்க வரி விதிப்பு மற்றும் செலவுக் கட்டுப்பாடு நடவடிக்கைகளை மேற்கொள்ள வேண்டியது அவசியமாகும்.

மோட்டார் வாகன வரி

164. ஒப்பந்தப் பேருந்துகள் (Omni bus) மீதான வரி ஒரு காலாண்டுக்கு ஓர் இருக்கைக்கு ரூ.1500லிந்து ரூ.2000ஆக உயர்த்தப்படுகிறது.

165. ஆண்டுதோறும் மோட்டார் வாகனங்களுக்கான வரி செலுத்தும்போது ஏற்படும் இடர்ப்பாடுகளைத் தவிர்க்க இரண்டு சக்கர வாகனங்களுக்கு ஏற்கெனவே ஆயுட்கால வரி முறை அறிமுகப்படுத்தப்பட்டு நல்ல முறையில் செயல்பட்டு வருகிறது. அது போலவே நான்கு சக்கர மோட்டார் வாகனங்களுக்கும் இம்முறையை அறிமுகப்படுத்த முடிவு எடுக்கப்பட்டுள்ளது. புதிதாக வாங்கப்படும்

இத்தகைய வாகனங்கள் (Light motor vehicles) ஆயுட்கால வரி கட்டாயமாகச் செலுத்த வேண்டும். ஏற்கெனவே இத்தகைய வாகனங்கள் வைத்திருப்பவர்கள் விரும்பினால் ஆண்டு வரிக்குப் பதிலாக ஆயுட்கால வரி செலுத்தலாம். இதற்கான சட்டத்திருத்தம் அறிமுகப்படுத்தப்படும்.

வணிக வரிகள்

166. அன்றாட வாழ்க்கையில் பயன்படுத்தப்படும் அத்தியாவசிய பொருள்களுக்கு இவ்வரசு வரி விதிப்பில் சலுகை அளித்து வருவதை அறிவீர்கள். ஏழை எளியவர்கள், நடுத்தர பிரிவினர்கள் பயன்படுத்தும் பொருட்களின் மீதான வரிச்சுமையைக் குறைப்பது இவ்வரசின் கொள்கையாகும்.

அதற்கேற்ப,

- * தேங்காய் கொப்பரைக்கு விதிக்கப்படும் வரி 2 சதவிகிதத்திலிருந்து ஒரு சதவிகிதமாகக் குறைக்கப்படுகிறது.
- * பேக்கரிகளில் தயாரிக்கப்படும் "வணிக சின்னம்" இல்லாத உணவுப் பொருட்களின் மீதான வரி 8 சதவிகிதத்திலிருந்து 4 சதவிகிதமாகக் குறைக்கப்படுகிறது.
- * குடும்பங்களில் சமையலுக்குப் பரவலாகப் பயன்படுத்தப்படும் "வணிக சின்னம்" இல்லாத மசாலாப் பொடிகளுக்கான வரி, 16 சதவிகிதத்திலிருந்து 4 சதவிகிதமாகக் குறைக்கப்படுகிறது.
- * முத்திரை சின்னம் இடப்பட்ட பிற மசாலாப் பொடிகளுக்கு 16 சதவிகிதத்திலிருந்து 11 சதவிகிதமாகவும் வரி குறைக்கப்படுகிறது.
- * "வணிக சின்னம்" இடப்பட்ட ஐஸ்கிரீமிற்கான வரி 16 சதவிகிதத்திலிருந்து 11 சதவிகிதமாகக் குறைக்கப்படுகிறது.
- * அரிசி தவிட்டிலிருந்து எண்ணெய் தயாரிப்பதை ஊக்குவிக்க, எண்ணெய் எடுக்கப்பட்ட அரிசி தவிட்டிற்கு முழு வரி விலக்கு அளிக்கப்படுகிறது.

- * பட்டாணிமாவு, தோலி, குருணை போன்றவற்றிற்குத் தற்போதுள்ள 11 சதவிகித வரியைக் குறைத்து ஏனைய இனங்களைப் போன்று 4 சதவிகிதமாக வரி நிர்ணயிக்கப்படுகிறது.
- * சமையலுக்குப் பயன்படும் கடலை எண்ணெய், தேங்காய் எண்ணெய், நல்லெண்ணெய், சூரியகாந்தி எண்ணெய் மற்றும் சுத்திகரிக்கப்பட்ட எண்ணெய்கள் அனைத்திற்கும் வரி விலக்கு அளிக்கப்படுகிறது.
- * இந்த அரசு மீண்டும் கண்ணொளி திட்டத்தைச் செயல்படுத்த முன்வந்துள்ள இந்த நேரத்தில் விழியினிடையே பொருத்தப்படும் ஆழிக்கு (intra ocular lens) வரி விலக்கு அளிக்கப்படுகிறது.
- * மருத்துவத்திற்குப் பயன் படுத்தப்படும் காசினிக் கீரைக்கு முழு வரி விலக்கு அளிக்கப்படுகிறது.
- * வீடுகள் கட்டுவதற்கு பயன்படுத்தப்படும் சிமென்டினால் தயாரிக்கப்பட்ட உள்ளீடற்ற கற்கள் (hollow blocks) மீதான வரி 16 சதவிகிதத்திலிருந்து 4 சதவிகிதமாகக் குறைக்கப்படுகிறது. கட்டுமானப் பொருட்களின் சிக்கனத்திற்கும், செலவைக் குறைப்பதற்கும் இது வழிவகுக்கும்.
- * தகவல் தொழில்நுட்பத் துறையில் தமிழகம் விரைவாக முன்னேறி வருகிறது. கணினி மென்பொருள் தயாரிப்பு நிறுவனங்கள் பல தமிழகத்தில் தொழில் தொடங்க முன்வந்துள்ள இந்த நேரத்தில் கணினி மென்பொருளுக்கு முழு விற்பனை வரிவிலக்கு அளிக்கப்படுகிறது.
- * இயற்கை ரப்பரை பயன்படுத்தும் தொழிற்சாலைகள் அப்பொருளின் மீதான கொள்முதல் வரிக்கு, விற்பனை வரிச் சட்ட பிரிவு 3(3) சலுகை அளிக்கக் கோரியுள்ளனர். வணிகர்களாக அல்லாத தோட்டப் பயிர் சாகுபடியாளர்கள் விற்பதால் இச்சிக்கல் ஏற்பட்டுள்ளது. இதற்கு நிவாரணம் அளிக்கும் வகையில் சலுகைவரி விகிதமான 3 சதவிகித்திற்கு மேல் கூடுதலாகச்

செலுத்தும் வரியை தொழிற்சாலைகள் கட்டவேண்டிய இறுதி விற்பனைப் பொருள் மீதான வரியிலிருந்து குறைத்துக் கொள்ளும் முறை வகுக்கப்படும். விற்பனை வரிச் சட்ட 3(3) பிரிவின் நிபந்தனைகள் இதற்குப் பொருந்தும்.

- * மாணவர்களால் பயன்படுத்தப்படும் நோட்டுப்புத்தகங்களுக்கு சென்ற ஆண்டு உள்மாநில விற்பனைக்கு அளித்த சலுகையினால் ஏற்கெனவே இருந்த வெளிமாநில விற்பனை சலுகை தடைப்பட்டுள்ளது என முறையீடுகள் வரப்பெற்றுள்ளன. தமிழகத்தில் வரி செலுத்தப்பட்ட காகிதத்திலிருந்து தயாரிக்கப்படும் நோட்டுப் புத்தகங்களுக்கு மாநிலங்கள் இடையேயான வரியிலிருந்து விலக்கு அளிக்கப்படுகிறது.
- * சென்ற இரு ஆண்டுகளில் வரிவிதிப்பு முறைகளில் பல சீரமைப்பு நடவடிக்கைகளை அரசு மேற்கொண்டுள்ளது. நாணயமாக வரி செலுத்துவோருக்கு நடைமுறைகளை எளிதாக்கி வரிவிதிப்பு அமைப்பின் கடுமையைக் குறைத்துள்ளது. இதன் ஒரு தொடர் நடவடிக்கையாக ரூ. 10 இலட்சத்திற்கு மேற்பட்டும் ரூ. 20 இலட்சத்திற்கு உட்பட்டும் மொத்த விற்பனைசெய்யும் வியாபாரிகள் பதிவுபெற்ற பட்டயக் கணக்கர் (Chartered Accountant) தணிக்கை செய்ததன் அடிப்படையில் வரிக்கணக்குகள் ஏற்றுக் கொள்ளப்படும். இதில் 10 சதவிகிதம் கணக்குகள் மட்டும் துறையினால் ஆய்வு செய்யப்படும். மேலும் வணிகராகப் பதிவு செய்ய தற்போதுள்ள மொத்த விற்பனைத் தொகைக்கான வரம்பு ரூ. 75,000த்தில் இருந்து ரூ. 1,50,000 மாக உயர்த்தப்படுகிறது. இந்த மாற்றங்களினால் 19,000த்திற்கும் மேற்பட்ட சிறு வியாபாரிகள் பயனடைவார்கள்.

167. வரவு செலவுத் திட்டத்திலுள்ள பற்றாக் குறையைக் குறைக்க சில வரி உயர்வுகள் மேற்கொள்வது தவிர்க்க இயலாத ஒன்றாக உள்ளது. இருப்பினும், இவ்வாறு செய்யப்படும் மாற்றங்களின்போது மக்களின் நலனும், வரிச்சுமையும் அரசின் கவனத்தை விட்டு அகலாது இருந்து வருகிறது. இக்கொள்கையின் அடிப்படையில் இவ்வாண்டு சில மாற்றங்கள் செய்யப்படுகின்றன.

168. இந்தியாவில் தயாரிக்கப்படும் வெளிநாட்டு மதுவகைகள் மீதான விற்பனை வரி 30 சதவிகிதத்திலிருந்து 40 சதவிகிதமாகவும், வெளிநாட்டில் தயாரிக்கப்படும் மதுவகை மீதான விற்பனை வரி 60 சதவிகிதத்திலிருந்து 70 சதவிகிதமாகவும் உயர்த்தப்படுகிறது.

169. பான் மசாலா மீதான வரி 20 சதவிகிதத்திலிருந்து 30 சதவிகிதமாக உயர்த்தப்படுகிறது.

170. வாகனங்கள் மீதான தனிநபர்களுக்கான நுழைவு வரி வணிகர்களுக்கான நுழைவு வரியைவிடக் குறைவாக இருப்பதால் தற்போதும் வெளிமாநிலங்களில் வாகனங்களை வாங்குவது தொடர்கிறது. எனவே, தனிநபர்களுக்கான நுழைவு வரியை வணிகர்களுக்கான நுழைவு வரிக்கு ஈடாக உயர்த்தப்படுகிறது.

171. இரண்டு ஆண்டுகளுக்கு முன்னர் கூடுதல் விற்பனை வரியில் சில மாற்றங்கள் கொண்டு வரப்பட்டன. வரிக்குறைப்பை ஈடுசெய்ய அடிப்படை வரி விகிதங்களில் செய்த மாற்றங்கள் போதிய அளவாக அமையவில்லை. இதைக் கருத்தில் கொண்டு, கூடுதல் விற்பனை வரி செலுத்த வேண்டிய தமிழகத்தில் தலைமையிடம் கொண்ட நிறுவனங்களுக்கு பின் வரும் மாற்றங்கள் செய்யப்படுகின்றன:

ரூ. 25 கோடிக்கு மேலும் ரூ. 50 கோடிக்கு மிகாமலும் வரிக்குட்பட்ட விற்பனைத் தொகை உள்ள நிறுவனங்களுக்கு 1.5 சதவிகிதமும், ரூ. 50 கோடிக்கு மேலும் ரூ.100 கோடிக்கு மிகாமலும் வரிக்குட்பட்ட விற்பனைத் தொகை உள்ள நிறுவனங்களுக்கு 2 சதவிகிதமும் கூடுதல் விற்பனை வரி விதிக்கப்படும். ரூ. 25 கோடி வரை வரிக்குட்பட்ட விற்பனைத் தொகையுள்ள நிறுவனங்களுக்கு கூடுதல் விற்பனை வரி கிடையாது.

172. வரி ஏய்ப்பினைக் குறைக்கவும் நமது மாநிலத்திற்குள் விற்பனையைப் பெருக்கவும் சென்ற ஆண்டு சில மாறுதல்களை மேற்கொண்டோம். இவற்றினால் ஏற்படும் வருவாயை ஆய்வு செய்திடும்போது எதிர்பார்த்த கூடுதல் வரி வசூல் கிடைக்கவில்லை என்றால் முடிவுகளில் தக்க மாற்றம் செய்யப்படும் என்று அறிவிக்கப்பட்டது. செயற்கை இழை நூலுக்கும் மற்றும் செயற்கை இழைகளுக்கும் (man made fibre and yarn) விற்பனை வரி 8 சதவிகிதத்திலிருந்து 2 சதவிகிதமாகக் குறைக்கப்பட்டது. எதிர்பார்த்ததிற்கு மாறாக வரி வசூல் குறைந்து விட்ட காரணத்தினால் விற்பனை வரி மீண்டும் 8 சதவிகிதமாக உயர்த்தப்படுகிறது.

173. புதிதாக உருவாக்கப்பட்டு வரும் கேளிக்கைப் பூங்காக்கள் கேளிக்கை வரிச் சட்டத்தின் கீழ் கொண்டுவரப்பட்டு, பூங்காவுக்குச் செல்வோர்களிடம் வசூலிக்கப்படும் தொகையில் 20 சதவிகிதம் கேளிக்கை வரியாக விதிக்கப்படும். இப்பூங்காக்கள் அமைந்துள்ள உள்ளாட்சி அமைப்புகளுக்கு இவ்வருவாயில் 90 சதவிகிதம் அளிக்கப்படும்.

கூடுதல் நிதி ஆதாரங்கள்

174. மக்களின் அடிப்படை வசதிகளை நிறைவு செய்வதற்கு, அதிக அளவில் நிதி ஆதாரங்கள் தேவைப்படுகின்றன. இவற்றுக்காக வரவு-செலவுத் திட்டத்தில் ஒதுக்கப்படும் நிதி போதுமானதாக இல்லை. அரசுக்கு வரவு-செலவுத் திட்டம் சாரா நிதி ஆதாரங்கள் திரட்டுவது குறித்து ஆலோசனையை வழங்க மாநில திட்டக் குழு உறுப்பினர் திரு எஸ்.வெங்கிடரமணன் அவர்கள் தலைமையில் அமைக்கப்பட்ட குழு தனது பரிந்துரைகளை அளித்துள்ளது.

175. சிறுசேமிப்புத் திட்டத்தைத் தீவிரமாக செயல்படுத்துவதன் மூலம் இன்னும் கூடுதலாக நிதி ஆதாரங்களைத் திரட்ட இயலும் என்று இக்குழு பரிந்துரைத்துள்ளது. இத்திட்டத்தில் உள்ளாட்சி அமைப்புகளை ஆர்வமுடன் ஈடுபடச் செய்து, சிறுசேமிப்பு கூடுதல் நிகர வசூல் தொகையின் அடிப்படையில் அரசுக்கு கடனாகக்

கிடைக்கும் கூடுதல் நிதி ஆதாரங்களில் ஒரு பகுதியை உள்ளாட்சிகளுக்கும் ஊக்குவிப்புத் தொகையாக தத்தம் பகுதிகளில் செயல்படுத்த விரும்பும் அடிப்படை வசதித் திட்டங்களின் மூலதனச் செலவை மேற்கொள்ளும் வகையில் அளிக்கக் கருதப்பட்டுள்ளது.

176. இக்குழு பரிந்துரைத்துள்ளபடி, அரசு நிறுவனங்கள் அடிப்படை வசதித் திட்டங்களில் முதலீடு செய்வதற்காக மூலதனச் சந்தையில், வரும் ஆண்டிலிருந்து கடன் பத்திரங்கள் வெளியிட்டு நிதி திரட்டும். குழுவின் மற்ற பரிந்துரைகள் அரசின் பரிசீலனையில் உள்ளன.

177. மேற்கூறிய வரிவிதிப்புகள் மூலம் எதிர்பார்க்கப்படும் ரூ.340 கோடி கூடுதல் வருவாயைக் கணக்கில் கொண்ட பின்பு, வரவு-செலவுத் திட்ட இறுதிப் பற்றாக்குறை ரூ.536.67 கோடியாக இருக்கும். நிலுவை வரிகளை முனைப்புடன் வசூலித்தல் மற்றும் சிக்கன நடவடிக்கைகள் மூலம் இப்பற்றாக்குறையை ஈடுகட்டக் கருதப்பட்டுள்ளது.

பேரவைத் தலைவர் அவர்களே,

178. இந்த நிதி நிலை அறிக்கையை அவையில் வைக்கும் இந்த நேரத்தில் இதனைத் தயாரிக்கும்போது என்னுடன் இணைந்து நின்று, கருத்தறிவித்து, ஓய்வு கொள்ளாது ஒத்துழைத்த அரசுத்துறை அலுவல் ஆர்வலர்களுக்கும், குறிப்பாகவும் சிறப்பாகவும் நிதித்துறை செயலாளர் திரு பி.வி.ராஜாராமன், ஐ.ஏ.எஸ், அவர்களுக்கும் என் நெஞ்சார்ந்த நன்றியை உரித்தாக்குகிறேன்.

179. ஒளிமயமானதும், உண்மையானதும், ஊழலற்றதுமான ஓர் உறுதிமிக்க ஆட்சிக்குரிய சிறப்புமிகு திட்டங்களைச் சிந்தித்துப் படைப்பது மட்டுமின்றி, அவற்றை செயலாற்றிடும் பணியில் முழுமையான வெற்றி பெற, நாட்டில் உள்ள நல்ல உள்ளங்களின் துணையையும், தூய வாழ்த்துக்களையும் வேண்டியவாறு, இந்த அறிக்கை தயாரிக்கப்பட்டுள்ளது.

180. சாதி மத பேதங்கள் எனும் ஈட்டி முனைகளால் தாக்கப்பட்டு இரத்தம் கசியும் இதயம் பெற்றவர்களாக காட்சியளிக்கும் நற்குணச் சான்றோரும் ஆன்றோரும் கண்ணீர் துடைத்து, களிப்பு சிந்தும் முகத்தினராய் விளங்கிடவும் - அன்பும் அமைதியும் பண்பும் நிறைந்த சமுதாயமிது எனக் கம்பீரமாக நின்று புன்னகை புரிந்திடவும் - சமத்துவம் - சகோதரத்துவம் - மத நல்லிணக்கம் - மனித நேயம் - காத்திடுவோம் என்று துளுரை மேற்கொண்டிடவும் அனைவரும் அணிவகுத்து நிற்போமேயானால், இந்திய ஜனநாயகத் தோட்டத்தில் மணம் வீசும் மலர்களாக நாம் விளங்கிடுவோம். தமிழ்நாட்டுக்கு வளம் சேர்க்கும் பேரருவியாகத் திகழ்ந்திடுவோம். இந்தியத் திருநாட்டிற்கு வலிமை சேர்க்கும் மாநிலங்களில் ஒன்றாக இருந்திடுவோம் எனக் கூறி, இந்த அறிக்கையை அவையின் முன் படைக்கின்றேன்.

வணக்கம்

மு. கருணாநிதி,
முதலமைச்சர்.

சென்னை

1998 ஆம் ஆண்டு

மார்ச்சுத் திங்கள் 27 ஆம் நாள்.

திருவள்ளூர் ஆண்டு 2029

பங்குனி திங்கள் 13 ஆம் நாள்